

ಪ್ರಾದ್ ಆಲ್ವೆಡ್ ರೋಚ್

ಬಾಪಯ್ ಸಾರ್ಕೆಂ ರುಜ್ಜೆಂ



03.04.1924 - 31.12.1997



ಜೋರ್ಜ್ ಕ್ರೂಸ್

ಫ್ರಾದ್ ಆಲ್ಫ್ರೆಡ್ ರೋಚ್

ಬಾಪುಯ್ ಸಾರ್ಕೆಂ ರುಪ್ಣೆಂ

ಜೊನ್ ಕ್ರಿಸ್ತಾ

ಫ್ರಾದ್ ಆಲ್ಫ್ರೆಡ್ ರೋಚ್ ಬಾಪುಯ್ ಸಾಕೇಂ ರುಚ್ಛೆಂ

ಬರೊವ್ಪಿ : ಜೊನ್ ಕ್ರಿಸ್ತಾ

ಭಾಪೊ - 1) 2012

ಭಾಪೊ - 2) 2016

ಭಾಪೊ - 3) 2021

ಖಾಸ್ಗಿ ವಾಪರಾಕ್ ಮಾತ್ರ

Printed at : Assisi Press, Bejai, Mangalore. Mobile.: 8762462816

ಪ್ರಸ್ತಾವನಾ

‘ಜರ್ ದೇವ್ ಆಜ್ ದಿಷ್ಟಿಕ್ ಪಡತ್, ತೊ ಎಕಾ ಉಂಡ್ಯಾ ರುಪಾರ್ ದಿಷ್ಟಿಕ್ ಪಡತ್’, ಭಾರತಾಂತ್ ಗರಿಬ್ ಆನಿ ನಿರ್ಗತಿಕ್ ಲೊಕಾಂಚಿ ಭುಕ್ ಪಳೆವ್ನ್ ಪರಿಗತ್ ಸಮ್ಜುನ್ ಆನಿ ಭಿರ್ಮತ್ ಪಾವುನ್ ರಾಷ್ಟ್ರಪಿತಾ ಮಹಾತ್ಮಾ ಗಾಂಧೀನ್ ಉಚಾರ್‌ಲ್ಲಿಂ ಹಿಂ ಗಾಂಧಿಜಿಚಿಂ ಉತ್ರಾಂ ಭಾವಾರ್ಥಾಚ್ಯಾ ದೊಳ್ಕಾಂನಿ ದೆಕ್ತನಾ ತಿಂ ನಿಜಾಕ್‌ಯಿ ನೀಜ್ ಜಾಲ್ಯಾಂತ್ ಮ್ಹಣ್ ಸಾಂಗುಂಕ್ ದುಬಾವ್ ನಾಕಾ.

‘ದೆವಾಕ್ ಸಗ್ಳ್ಯಾಂನಯಿ ಹಾಜರ್ ಜಾಂವ್ಕ್ ಸಾದ್ಯಾ ನಾ ದೆಕುನ್ ತಾಣೆಂ ಆವಯಾಂಕ್ ರಚ್ಲೆಂ...’ ಫಕತ್ ಏಕ್ ಸಾಂಗ್ಲಿ ತರ್ ಎಕೆ ಆವಯ್ಚೆಂ ಮೊಲ್ ಆನಿ ಪವಿತ್ರಪಣ್ ಕಿತೆಂ ಮ್ಹಣುನ್ ಜಾಣಾ ಜಾಲ್ಲೊ ಜಾಣಾರಿ ದೇವ್, ಆವಯ್ ಭಾಷೆನ್ ಪೋಸ್ ಕರ್ತಾ ಆನಿ ವಾಗಯ್ತಾ; ಮೊಗಾನ್ ಆರಾವ್ನ್ ಧರ್ತಾ ಆನಿ ಫುಡಾರಾಶಿಂ ಪಾವಯ್ತಾ.

ಮಾ. ಬಾಪ್ ಅಲ್ಫ್ರೆಡ್ ರೋಚ್ ಏಕ್ ಕಾಪುಚಿನ್ ಯಾಜಕ್ ಜಾವ್ನ್ ದುಬ್ಲ್ಯಾ ಭುಕೆಲ್ಲ್ಯಾ ನಿರ್ಗತಿಕ್ ಲೊಕಾಕ್ ಘಟ್ ಆಧಾರ್ ತಶೆಂ ಮಾಯ್ಜಾಪಿ ಬಿಡಾರ್ ಜಾಲೊ. ಖಂಯ್ ಏಕ್ ವ್ಯಕ್ತಿ ಭುಕೆವ್ನ್ ಆಸಾ ಮ್ಹಣುನ್ ಕಳಿತ್ ಜಾಯ್ತಾ ತೊ ಜಾತ್‌ಕಾತ್ ಲೆಕಿನಾಸ್ತಾಂ ಖುದ್ಧ ಥಂಯ್ಸರ್ ಹಾಜರ್ ಜಾತಾ ಆನಿ ತಾಚಿ ಕುಡಿಚಿ ತಶೆಂ ಅತ್ಯಾಚಿ ಭುಕ್ ಥಾಂಬಯ್ತಾ. ಬಾಪುಯ್ ಸಾರ್ಕೆಂ ಯೆಣೆಂ ಕಷ್ಟತಲ್ಯಾಂಕ್ ಭುಜ್ವಣೆಚೆಂ ದೆಣೆಂ ತೊ ಜಾತಾಲೊ,

ತಾಚೆ ಥಂಯ್ ಆಯ್‌ಲ್ಲೊ ಲೋಕ್ ಖಾಲಿ ಹಾತಾಂತ್ ಪಾಟಿಂ ವಚಾನಾಸ್‌ಲ್ಲೊ. ತಾಚ್ಯಾ ಉತ್ರಾಂ ವರ್ವಿಂ ಉತ್ತೇಜಿತ್ ಜಾವ್ನ್ ಪಾಟಿಂ ವೆತಾಲೊ. ಮಾ. ಬಾ. ಅಲ್ಫ್ರೆಡ್ ರೋಚ್ ಥಂಯ್ ಜೆಜು ಯಾಜಕಾ ಥಂಯ್ ಆಸ್ಚೆ ಖರೆ ಶೆಗುಣ್ ಪರ್ಜಳ್ತಾಲೆಂ 'ಮ್ಹಾಕಾ ಭಿರ್ಮತ್ ದಿಸ್ತಾ', ಜೆಜುಚ್ಯಾ ಉತ್ರಾಂಕ್ ಜೀವ್ ಜೀವ್ ಸಾಕ್ಸ್ ಜಾಲ್ಯೊ. ಎಕಾಚ್ ಉತ್ರಾನ್ ಸಾಂಗ್ಚೆ ತರ್ ಕಾಪುಚಿನ್ ಯಾಜಕ್ ಆಲ್ಫ್ರೆಡ್ ರೋಚ್ ಕಾಕುಳ್ತೆಂ ಭಂಡಾರ್, ಮೊವಾಳ್ ಉತ್ರಾಂಚೊ ದಾತಾರ್, ಕುರ್ಪೆ ದೆಣ್ಯಾಂಚೆಂ ಬಿಡಾರ್ ಆನಿ ದೇವ್ ಮೋಗ್. ಹ್ಯಾ ದೆವಾಚ್ಯಾ ಮೊಗಾಚೊ ಪ್ರತಿರುಪ್ಕಾರ್ ತೊ ಸಾಂ. ಪಾವ್ಲುಚ್ಯಾ ಉತ್ರಾನ್ ಸಾಂಗ್ಚೆಂ ತರ್ ದುಬ್ಳ್ಯಾ ಥಂಯ್ ದುಬ್ಳೊ ಭುಕೆಲ್ಲ್ಯಾ ಥಂಯ್ ಭುಕೆಲ್ಲ್ಯಾ, ನಿರ್ಗತಿಕಾಂ ಥಂಯ್ ನಿರ್ಗತಿಕ್ ತೊ ಜಾಲೊ. ಮಾ. ಬಾ. ಆಲ್ಫ್ರೆಡ್ ರೋಚ್, ಕಾಪುಚಿನ್ ಯಾಜಕ್ ಸಾಂ. ಫ್ರಾನ್ಸಿಸ್ ಆಸಿಸಿಚ್ಯಾ ಪಾವ್ಲಾಂನಿ ಚಲುನ್ ಖುರ್ಸಾಯ್‌ಲ್ಲ್ಯಾ ಜೆಜುಚೊ ಸಂಪೂರ್ಣ್ ಮೋಗ್ ಕರುನ್ ಜೆಜುಚೊ ವಿಶ್ವಾಸಿ ಯಾಜಕ್, ಪ್ರವಾದಿ ಆನಿ ಮಣಿಯಾರಿ ತೊ ಜಾಲೊ.

ಬಾಪ್ ಆಲ್ಫ್ರೆಡ್ ರೋಚ್ ಹಾಂಚ್ಯಾ ವ್ಯಕ್ತಿತ್ವಾಚೆರ್ ಶ್ರೀಮಾನ್ ಜೊನ್ ಕ್ರಾಸ್ತಾನ್ ಹ್ಯಾ ಬುಕಾ ರುಪಿಂ ಆಮ್ಚೆ ಮುಕಾರ್ ದವರ್‌ಲ್ಲೆ ದಾಕ್ಲೆ ಬಾಪ್ ಆಲ್ಫ್ರೆಡಾಕ್ ಆಲ್ತಾರಿಚೊ ಮಾನ್ ಜೊಡ್ವಾಕ್ ಪ್ರೇರಿತ್ ಜಾಂವ್ಪಿತ್.

ಬಾಪ್ ವಿಶೆಂತ್ ಜೆ. ಫುಡ್ತಾದೊ, ಕಾಪುಚಿನ್
ವ್ಹಡಿಲ್, ಪವಿತ್ರ್ ತ್ರಿಂದಾದಿಚೆಂ ಪ್ರಾಂತ್ಯ್, ಕರ್ನಾಟಕ್
'ಸಚ್ಚಿದಾನಂದ' ಕಾಪುಚಿನಾಂಚೆಂ ಪ್ರಾಂತೀಯ್ ಘರ್
ಬೆಂಗಳೂರ್ - 10

ಫೆಬ್ರೆರ್ 11, 2012

ಲೂರ್ದ್ ಸಾಯ್ಬೆಣಿಚಿ ಪರಬ್

ಬಾಪುಯ್ ಸಾರ್ಕೆಂ ರುಪ್ಣೆಂ

‘ಲ್ಹಾನಾಂ ಭುರ್ಗ್ಯಾಂಕ್ ಮ್ಹಜೆ ಲಾಗಿಂ ಯೆಂವ್ಕ್ ಸೊಡಾ ತಾಂಕಾಂ ಆಡಾಯ್ನಾಕಾತ್, ಕಿತ್ಯಾಕ್ ಸರ್ಗಿಂಚೆಂ ರಾಜ್ ತಾಂಚೆಂ’ (ಮಾತೆವ್ 19:14).

ಪವಿತ್ರ ಪುಸ್ತಕಾಚ್ಯಾ ಹ್ಯಾ ಉತ್ರಾಂನಿ ಲ್ಹಾನಾಂ ಭುರ್ಗ್ಯಾಂ ಥಂಯ್ ಜೆಜುಚೊ ಮನೋಭಾವ್ ಆನಿ ತಾಚೊ ವರ್ತೊ ಮೋಗ್ ಆಮ್ಕಾಂ ಕಳಿತ್ ಜಾತಾ. ಭುರ್ಗಿಂ ಆಪ್ಣಾಕ್ ಕರಂದಾಯ್ ದಿತಾತ್ ಮ್ಹಣ್ ಜೆಜುನ್ ಆಪ್ಣಾಕ್ ತಾಂಚೆ ಧಾವ್ನ್ ವೆಗ್ಳೆಂ ದವರುಂಕ್ ನಾ, ಬದ್ಲಾಕ್ ತಾಂಚ್ಯಾ ಸಾಂಗಾತಾಂತ್ ತೊ ಧಾದೊಸ್ಕಾಯ್ ಆನಿ ತೃಪ್ತಿ ಜೊಡ್ತಾಲೊ. ಆಪ್ಲ್ಯಾ ಮೆಸ್ತ್ರಿಚ್ಯಾ ಮಿಸಾಂವಾಂತ್ ಹಿ ಭುರ್ಗಿಂ ಅಡ್ಕಳ್ ಜಾಂವ್ಕ್ ಪಾವ್ತಲಿಂ ಮ್ಹಳ್ಳ್ಯಾ ಚಿಂತ್ನಾಂನಿ ತಾಚ್ಯಾ ಶಿಸಾಂನಿ ಭುರ್ಗ್ಯಾಂಕ್ ಜೆಜು ಲಾಗಿಂ ವಚುಂಕ್ ಆಡಯ್ಲೆಂ. ಪೂಣ್ ತಾಂಕಾಂ ಆಪ್ಣಾ ಥಂಯ್ ಪ್ರಭಾವಿತ್ ಕರ್ನ್ ಜೆಜು ಉಗ್ತಾನ್ ಸಾಂಗ್ತಾ: ‘ಸರ್ಗಾ ರಾಜ್ ತಾಂಚೆಂ!’ ದೆವಾಚೊ ಪೂತ್ ಜೆಜುನ್ ಸಗ್ಳೆ ರಚ್ಣೆಚೊ ಮೋಗ್ ಕೆಲೊ. ಪೂಣ್ ದೆವಾಚೊ ಸಬ್ದ್ ಪ್ರತ್ಯೇಕ್ ಥರಾನ್ ಉಲ್ಲೇಕ್ ಕರುನ್ ಆಮ್ಕಾಂ ಸಾಂಗ್ತಾ:

‘ತಾಕಾ ಭುರ್ಗ್ಯಾಂಚೊ ವಿಶೇಷ್ ಮೋಗ್ ಆಸ್‌ಲ್ಲೊ.’

ಪವಿತ್ರ ಪುಸ್ತಕಾಚ್ಯಾ ಹ್ಯಾ ಉತ್ರಾಂನಿ ಪ್ರಭಾವಿತ್ ಜಾಲ್ಲೊ, ತಿಂ ಅಮೊಲಿಕ್ ಉತ್ರಾಂ ಆಪ್ಲೆ ಜಿಣಿಯೆಂತ್ ರುತಾ ಕೆಲ್ಲೊ ಕಾಪುಚಿನ್ ಮಾ ಬಾ ಆಲ್ಫ್ರೆಡ್ ರೋಚ್ ಭುರ್ಗ್ಯಾಂಚೊ ಮೊಗಿ ಜಾವ್ನ್ ದೆವಾಚೆ ಸೆವೆಂತ್ ವಿಶಿಷ್ಟ್ ವ್ಯಕ್ತಿ ಜಾವ್ನ್ ಪರ್ಜಳ್ಳೊ.

ಭುರ್ಗ್ಯಾಂಕ್ ತೊ ವರ್ತ್ಯಾ ಮೊಗಾಚೊ ಸಾಂಗಾತಿ ಜಾಲ್ಲೊ. ತೊ ತಾಚ್ಯಾ ಯಾಜಕಿ ಜಿವಿತಾಂತ್ ಖಿಯ್ಸರ್ ಗೆಲ್ಯಾರಯಿ ಥಂಯ್ ತಾಚೆ ಭೊಂವಾರಿಂ ಭುರ್ಗಿಂ ವೆಡೊ ಮಾರುನ್ ರಾವ್ತಾಲಿಂ. ಸಕಾಳಿಂ ಥಾವ್ನ್ ಸಾಂಜ್ ಪರ್ಯಾಂತ್ ತಾಚ್ಯಾ ಸದಾಂಚ್ಯಾ ಮಿಸಾಂವಾಂತ್ ಸಾಂಗಾತಿ ಜಾತಾಲಿಂ.

ಆಲ್ತಾರಿಚಿ ಸೆವಾ ಕರುಂಕ್, ಲಿತುರ್ಜಿಂತ್ ಭಾಗ್ ಘೆಂವ್ಕ್ ಮಿಸಾ ವೆಳಿಂ ಮಧುರ್ ಕಂತಾರಾಂ ಗಾಂವ್ಕ್, ಸಾಕ್ರಿಸ್ತಿಚಿ ಜವಾಬ್ದಾರಿ ಘೆಂವ್ಕ್, ಇಗರ್ಜ್ ನಿತಳ್ ಕರುಂಕ್; ಎಕಾ ಉತ್ರಾನ್ ಸಾಂಗ್ಚೆಂ ತರ್ ತಾಚ್ಯಾ ಮಿಸಾಂವಾಚ್ಯಾ ಕಣಾ ಕಣಾಂತ್ ಭುರ್ಗಿಂ ಆನಿ ಯುವಜಣಾಂ ತಾಕಾ ಮೊಲಾಧಿಕ್ ಸಾಂಗಾತಿ ಜಾಲ್ಲಿಂ.

ಸಬಾರ್ ಯುವಜಣ್ ಆನಿ ಭುರ್ಗಿಂ ತಾಚೆ ಸಂಗಿಂಚ್ ಜಿಯೆವ್ನ್ ಆಸ್ಲಿಂ; ಖಾಪ್ಲೆಂ, ಜೆವ್ಲೆಂ, ಮಾಗ್ಚೆಂ ಆನಿ ಖೆಳ್ಚೆಂ ಅಸಲ್ಯಾ ಚಟುವಟಿಕಾಂನಿ ಹರ್ ಫಿರ್ಗಜಾಂನಿ ತೆ ಕ್ರಿಯಾಳ್ ಜಾವ್ನ್ ನವೊ ಸ್ಪಿರಿತ್ ಹೆರಾಂಕ್ ವಾಂಟ್ತಾಲೆ.

ಹರ್ ಎಕ್ಲ್ಯಾಚ್ಯಾ ಘರಾ ವಯುಕ್ತಿಕ್ ಭೆಟ್ ದಿಂವ್ಚೆಂ ಕಾರ್ಯೆಂ ಬಾಪ್ ಆಲ್ಫ್ರೆಡಾಚೊ ಸೆವಾ ಧರ್ಮ್ ಜಾಲ್ಲೊ. ದೋನ್ ಪಾಪಿಂ ಒಪರೇಶನ್ ಜಾಲ್ಲ್ಯಾ ತಾಕಾ ಸಾಯ್ಬಲಾರ್ ವಚುನ್ ಭೆಟ್ ಕರುಂಕ್ ಅಸಾಧ್ಯ್ ಜಾತಾಲೆಂ.

ಹೆ ವೆಳಿಂ ಉರ್ಬೆವಂತ್ ಭುರ್ಗಿಂ ತರ್ನಾಟೆ ತಾಕಾ ಸಾಯ್ಬಲಾಚೆ ಪಾಟ್ಲೆ ಬಸ್ಕೆರ್ ಬಸೊವ್ನ್ ಫಿರ್ಗಜಾಗಾರಾಂಚ್ಯಾ ಘರಾಂನಿ ಭೆಟೆಕ್ ವ್ಹರ್ತಾಲೆ. ಹೊ ಏಕ್ ಮೊಲಾದಿಕ್ ದೃಶ್ಟಾಂತ್ ಎಕಾ ಯಾಜಕಾನ್ ಆಪ್ಲ್ಯಾ ಶೆಳಿಯಾಂನಿ ಥಂಯ್ ದಾಕೊಂವ್ಚ್ಯಾ ಅಪರಿಮಿತ್ ಮೊಗಾಚೊ. ಹಿ ಏಕ್ ಜಿವಿ

ರುಜ್ವಾತ್ ಆಪ್ಲ್ಯಾ ಮಣಿಯಾರಿ ಥಂಯ್ ಲೋಕಾನ್ ದಾಕೊಂವ್ಚ್ಯಾ ಹುನುನಿ ಮೊಗಾಚಿ.

ಫಿರ್ಗಜೆಂತ್ಲ್ಯಾ ದುಬ್ಲ್ಯಾ ಧಾಕ್ಲ್ಯಾ ಭುರ್ಗ್ಯಾಂ ಥಂಯ್ ತಾಕಾ ವರ್ತೊ ಹುಸ್ಕೊ ಆಸ್‌ಲ್ಲೊ. ತಾಂಕಾಂ ಶಿಕ್ಪಾಂತ್ ಮುಕಾರ್ ವಚುಂಕ್ ಉಮೆದ್ ಆನಿ ಧ್ಯಾನ್ ದಿತಾಲೊ. ಹೆಂ ಫಕತ್ ಉತ್ರಾಂನಿ ಮಾತ್, ಸ್ವಯ್ ಬಗರ್ ತಾಂಕಾಂ ಗರ್ಜೆಚಿ ಕುಮಕ್ ದಿವ್ನ್ ಕಾರ್ಯಾಂನಿ ಕರುನ್ ದಾಕಯ್ತಾಲೊ.

ನಿತಳ್, ಉಗ್ತಿ, ದೆಕಿಭರಿತ್ ಜಿಣಿ ತಾಚಿ. ವಾಂಜೆಲಾಚ್ಯಾ ಉತ್ರಾಂ ಪ್ರಕಾರ್ ತೊ ಜಿಯೆಲೊ. ಆಸಿಸಿಚ್ಯಾ ಸಾಂ ಫ್ರಾನ್ಸಿಸಾಚೆ ದುಬ್ಳಿಕಾಯೆಚ್ಯಾ ಮೆಟಾಂನಿ ಅಪ್ಲಾಕ್‌ಚ್ ತಾಣೆಂ ರಿತೊ ಕೆಲೊ. ಸೊಮಿಯಾಚ್ಯಾ ಶೆತಾಂತ್ ಬರೆಂ ಪೀಕ್ ಹಾಡುಂಕ್ ತಾಣೆಂ ಸಗ್ಳಿ ತಾಚಿ ಜಿಣಿ ಝರಯ್ಲಿ.

ಬಾಪ್ ಆಲ್ಫೆಡಾ ಥಾವ್ನ್ ಪ್ರೇರಣ್ ಜೊಡ್ಲೆ ಹಜಾರೊಂ ಹಜಾರ್ ತಾಚೆ ಅಭಿಮಾನಿ ಸಗ್ಳ್ಯಾ ಸಂಸಾರಾಚ್ಯಾ ಮುಲ್ಯಾ ಮುಲ್ಯಾಂನಿ ಪಾವ್ಲ್ಯಾತ್, ತೆ ಬರೆ ಹುದ್ದೆ ಅಲಂಕಾರ್ ಕರ್ನ್ ಆಸಾತ್; ಹೆರಾಂಕ್ ಏಕ್ ದೆಕಿಭರಿತ್ ಜಿವಿತ್ ಜಿಯೆವ್ನ್ ಆಸಾತ್. ಬಾಪ್ ಆಲ್ಫೆಡಾ ಥಾವ್ನ್ ತಾಣೆಂ ಜೊಡ್ಲೆಲ್ಲೊ ತೊಚ್ ಮಾಯಾಮೊಗಾಚೊ, ಕ್ರಿಸ್ತಿ ಮೌಲ್ಯಾಂಚೊ ಸ್ಪಿರಿತ್ ಹೆರಾಂಕ್ ವಾಂಟುನ್ ಬಾಪ್ ಆಲ್ಫೆಡಾಚೊ ಉಗ್ಡಾಸ್ ಕಾಳ್ಜಾ ಮನಾಂನಿ ಜಿವೊ ದವರುಂಕ್ ಆಧಾರ್ ಜಾಲ್ಯಾತ್.

ಏಕ್ ಸಾದಿ ಭೂಳಿ ಸುರ್ವಾತ್

ಮಾ| ಬಾ| ಆಲ್ಫ್ರೆಡ್ ರೋಚ್ ವ್ಹುಣುನ್‌ಚ್ ಸರ್ವಾಂಕ್ ಲೋಕಾಮೋಗಾಳ್ ಜಾಲ್ಲ್ಯಾ ಹ್ಯಾ ಯಾಜಕಾಚೆಂ ಸಂಸಾರಿ ನಾಂವ್ ಪಿಟರ್ ಜೊನ್ ರೋಚ್. ದಕ್ಷಿಣ್ ಕನ್ನಡ್ ಜಿಲ್ಲಾಚ್ಯಾ ಬಾರ್ಕೂರಾಂತ್ ಸಾಂ ಪೆದ್ರುಚೆ ಫಿರ್ಗಜೆಂತ್ ಸೊಬಿತ್ ಸುಂದರ್ ಕುದ್ರೊ ಮೂಡಹಡುಂತ್ 3 ಎಪ್ರಿಲ್ 1924ವೆರ್ ಪಿಟರ್ ಜೊನ್ ರೋಚಾನ್ ಹ್ಯಾ ಸಂಸಾರಾಚೊ ಉಜ್ವಾಡ್ ದೆಕ್ಲೊ. ಮಾನೆಸ್ತ್ ಇಜಾಕ್ ರೋಚ್ ಆನಿ ಮಾನೆಸ್ತಿಣ್ ಕಾರ್ಮಿಣ್ ಮೊಂತೆರೊಚ್ಯಾ ದೆವೊತ್ ಕುಟ್ಮಾಂತ್ ಎದೊಳ್‌ಚ್ ದೆವಾನ್ ಲಾಬಯ್‌ಲ್ಲ್ಯಾ ಚವ್ಗಾಂ ಭುರ್ಗ್ಯಾಂ ಪಯ್ಕಿ (ಆಲ್ಫೊನ್ಸಾ, ಜೂಲಿಯಾನಾ, ಲುವಿಸ್ ಆನಿ ಸಿಸಿಲ್) ಪಾಂಚ್ವೊ ಆನಿ ನಿಮಾಣೊ ಕುಟ್ಮಾ ಸಾಂದೊ ಜಾವ್ನ್ ಪಿಟರ್ ಸರ್ವಾಂಚ್ಯಾ ಮೊಗಾಚೊ ಜಾಲೊ.

ಇಜಾಕ್ ರೋಚ್ ಏಕ್ ಕಷ್ಟಿ ಸಾಗ್ವಳೆಗಾರ್. ತಾಂಚ್ಯಾ ಕುಟ್ಮಾಂತ್ ಮಾಗ್ಣೆಂ ರಜಾರ್ ಕೆದಿಂಚ್ ಚುಕನಾಸ್‌ಲ್ಲೆಂ. ಸದಾಂಯ್ ತೊ ಇಗರ್ಜೆಕ್ ವೆತಾಲೊ ಆನಿ ಮಿರ್ನ್ಯಾಮ್ ಜಾವ್ನ್ ಸೆವಾ ದಿತಾಲೊ. 1942ವ್ಯಾ ವರ್ಸಾ ಪರ್ಯಾಂತ್ ಸುಮಾರ್ 55 ವರ್ಸಾಂ ತಾಣೆಂ ತಾಚಿ ಹಿ ಆಮೊಲಿಕ್ ಸೆವಾ ಮುಂದರುನ್ ವ್ಹೆಲಿ ಆನಿ ಉಪ್ರಾಂತ್ ಭಲಾಯ್ಕೆಚ್ಯಾ ಕಾರಣಾ ಖಾತಿರ್ ತೊ ತ್ಯಾ ಸೆವೆ ಥಾವ್ನ್ ನಿವೃತ್ತ್ ಜಾಲೊ.

ಅಸಲ್ಯಾ ದೇವ್ ಭಿರಾಂತಿಚ್ಯಾ ವಾತಾವರಣಾಂತ್ ಆನಿ ಮಾಯಾಮೋಗಾಂತ್ ವಾಡ್ಲೊ ಪಿಟರ್ ವರ್ತ್ಯಾ ಶೆಗುಣಾಂನಿ ಫುಲುನ್ ಆಯ್ಲೊ. ತವಳ್ ತವಳ್ ರಜೆಚ್ಯಾ ದಿಸಾಂನಿ ಮಿಸಾಕ್ ಹಾಜರ್ ಜಾವ್ನ್ ತೊ ಆಲ್ತಾರಿಚಿ ಸೆವಾ ಕರ್ತಾಲೊ. ಹ್ಯಾ ತಾಚೆ ಸೆವೆ ವೆಳಿಂ ಸಬಾರ್ ಪಾವ್ಲಿಂ ಆಲ್ತಾರ್ ಭುರ್ಗ್ಯಾಂಚೊ ಕಾರ್ಯದರ್ಶಿ ಜಾವ್ನ್ ತೊ ವಿಂಚುನ್ ಆಯ್ಲೊ.

ಮೂಡಹಡು ಗಾಂವಾಂತ್ ಪಾಂಚ್ವೆ ಕ್ಲಾಸಿಂತ್ ಆಸ್ತನಾ ತಾಕಾ ಪಯ್ಲೊ ಕುಮ್ಗರ್ ಮೆಳ್ಳೊ. 1931ವ್ಯಾ ವರ್ಸಾ ಬಾರ್ಕೂರ್ ಸಾಂ ಪೆದ್ರುಚಿ ಫಿರ್ಗಜಿಂತ್ ಜೆಜುಕ್ ಪಯ್ಲೆ ಪಾವ್ಲಿಂ ಸೆಂವ್ಲೊ ಸಂಭ್ರಮ್ ತಾಚೆ ಜಿಣಿಯೆಂತ್ ವರೆಂ ಘಡಿತ ಜಾವ್ನ್ ಬದಲೆಂ. ಉಪ್ರಾಂತ್ಲೆಂ ತಾಚೆಂ ಶಿಕಪ್ ಸಾಸ್ತಾನ್ ಸಾಂತ್ ಆಂತೊನಿಚ್ಯಾ ಇಸ್ಕೂಲಾಂತ್ ಆನಿ ಕಲ್ಯಾಣ್‌ಪುರಾಚ್ಯಾ ಮಿಲಾಗ್ರಿಸ್ ಸಂಸ್ಥಾಂನಿ ತಾಣೆಂ ಮುಂದರುನ್ ಫೆಲೆಂ.

ತಾಕಾ ಖೆಳಾ ಪಂದ್ಯಾಟಾಚೆಂ ಆನಿ ಸಂಗಿತಾಚೆಂ ವಿಶೇಸ್ ದೆಣೆಂ ದೆವಾನ್ ಲಾಬಯ್ಲೆಂ. ಶಿಕ್ಪಾ ಮೊಗಿ ಆನಿ ನಾಂವಾಡ್ಲಿಕ್ ಕಂತಾರಿಸ್ತಾ ಮಾ ಬಾ! ಸೈಮನ್ ಟೆಲ್ಲಿಸಾಚ್ಯಾ ಮೊಲಾದಿಕ್ ಮಾರ್ಗದರ್ಶನಾನ್ ಪಿಟರಾ ಥಂಯ್ ಆಸ್ಲೆಂ ಸಂಗಿತಾಚೆಂ ದೆಣೆಂ ಉಜಳ್ಳೆಂ. ಮಿಲಾಗ್ರಿಸ್ ಹಾಯ್‌ಸ್ಕೂಲಾಂತ್ ಶಿಕ್ತಾನಾ ಪಿಟರಾಕ್ ಕಲ್ಯಾಣ್ಪುರಾಚ್ಯಾ ಗಾಯನ್ ಮಂಡಳಿಂತ್ ಗಾಂವ್ಕ್ ಅಪೂರ್ವ್ ಆವ್ಕಾಸ್ ಮೆಳ್ಳೊ ಆನಿ ತಾಣೆಂ ಹೆಂ ದೆಣೆಂ ಸರ್ವೆಸ್ಪರಾಚೆ ಮಹಿಮೆಕ್ ಉಪ್ಪೋಗ್ ಕೆಲೆಂ.

ಸಾದ್ಯಾ ಆನಿ ಮೊಗಾಳ್ ಸ್ವಭಾವಾಚೊ ಪಿಟರ್ ಸರ್ವಾಂಚ್ಯಾ ಮೊಗಾಕ್ ಆನಿ ಮೆಚ್ಚಣೆಕ್ ಪಾತ್ರ್ ಜಾಲೊ. ತೊ ಶಿಕ್ಪಾಂತ್ ತಿತ್ಲೊ ಬುದ್ಧಿಂತ್ ನ್ಹಯ್ ತರ್ಯಿ ಆಪ್ಲ್ಯಾ ಮಾಯಾಮೋಗಾಚ್ಯಾ ಜಿನೊಸಾನ್ ಸರ್ವಾಂಚಿಂ ಕಾಳ್ಜಾಂ ಮನಾಂ ತಾಣೆಂ ಜಿಕ್ಲೆಂ.

ಪಿಟರ್ ಕಲ್ಯಾಣ್‌ಪುರಾಂತ್ ಶಿಕ್ತಾನಾ ಥಂಯ್ಸರ್ ಘಡ್ಲೆಂ ಏಕ್ ಘಡಿತ ತಾಚೆ ಜಿಣಿಯೆಂತ್ ಏಕ್ ಪ್ರಮುಕ್ ಘಂವ್ಲಿ ಜಾಂವ್ಕ್ ಪಾವ್ಲೆಂ. ದೇವ್ ಆಪೊವ್ಣಾಕ್ ಪಾಳೊ ದಿವ್ನ್ ಯಾಜಕ್ ಜಾಲ್ಲೊ ಕಾಪುಚಿನ್

ಒಡ್ಡಿಚೊ ಮಾ| ಬಾ| ಫಿಲಿಪ್ ನೆರಿ ಮ್ಹಳ್ಳಾ ಕಲ್ಯಾನ್ಪುರ್ಚಾ ಫಿರ್ಗಜ್‌ಗಾರಾನ್ ಪಯ್ಲೆಂ ಮೀಸ್ ಆಪ್ಲೆ ಫಿರ್ಗಜೆಂತ್ ಭೆಟಯ್ಲೆಂ.

ಬಾಪ್ ಫಿಲಿಪ್ ನೆರಿ ಥಂಯ್ ತಾಕಾ ಉಬ್ಜಲ್ಲಿ ಉಮೆದ್ ಆನಿ ತಾಚೊ ಸಂಪರ್ಕ್ ಪಿಟರಾಚ್ಯಾ ಕಾಳ್ಜಾಂತ್ ಎಕಾ ಅಪೂರ್ವ್ ನಿರ್ಧಾರಾಕ್ ಜಲ್ಮ್ ದಿಂವ್ಕ್ ಪಾವ್ಲೊ. ಶೆವಟಿಂ ಆಸಿಸಿಚ್ಯಾ ಫ್ರಾನ್ಸಿಸಾಚ್ಯಾ ಆದರ್ಶ್ ಖಾಲ್ ಎಕ್ ಕಾಪುಚಿನ್ ಯಾಜಕ್ ಜಾವ್ನ್ ದೆವಾಕ್ ಆಪ್ಲಿ ಜಿಣಿ ಸಮರ್ಪುಂಕ್ ತಾಣೆಂ ನಿಚೆವ್ ಕೆಲೊ.

ಪೂಣ್ ಹ್ಯಾ ನಿಚೆವಾಂತ್ ಫುಡೆಂ ಸರುಂಕ್ ತಾಕಾ ಸಬಾರ್ ಆಡ್ಕಳಿ ಉಬ್ಜಲ್ಯೊ. ತಾಚ್ಯಾ ಕುಟ್ಮಾಂಚ್ಯಾ ಸಾಂದ್ಯಾಂಚೊ ಆನಿ ಸಯ್ರ್ಯಾ ಧಯ್ರ್ಯಾಂಚೊ ಪ್ರೋತ್ಸಾಹ್ ತಾಕಾ ಮೆಳುಂಕ್ ನಾ. ತಾಚಿ ತಸಲ್ಯಾ ಅಸ್ಕತ್ ತರ್ನಾಟ್ಯಾಕ್ ಕಾಪುಚಿನ್ ಯಾಜಕಿ ಜಿವಿತ್ ಕಷ್ಟಾಂಚೆಂ ಮ್ಹಣ್ ತಾಕಾ ಆಡಾಂವ್ಕ್ ಪ್ರಯತ್ನ್ ಕೆಲೆಂ. ಯಾಜಕ್ ಜಾಂವ್ಚೆಂ ಜಾಲ್ಯಾರ್ಯಾ ದುಸ್ರ್ಯಾ ಖಿಂಯ್ಚ್ಯಾಯ್ ಮೆಳಾಕ್ ವೆಚೆಂ ಬರೆಂ ಮ್ಹಣ್ ಹೆರಾಂನಿ ಸಲಹಾ ದಿಲಿ. ಪೂಣ್ ದೇವ್ ಆಪ್ಣಾಕ್ ಸಾಂ. ಫ್ರಾನ್ಸಿಸಾಚ್ಯಾ ಮೆಟಾಂನಿ ಚಲ್ಚಾಕ್ ಆಶೆತಾ ಮ್ಹಳ್ಳೆಂ ಖೆರಿತ್ ಚಿಂತಪ್ ಪಿಟರಾ ಥಂಯ್ ಘಟ್ ಜಾವ್ನ್ ಯೆತಾಲೆಂ. ಹೆ ಘಡಿಯೆ ತಾಚ್ಯಾ ಆವಯ್ ಬಾಪಾಯ್ನ್ ವೆಗ್ಳಾಚಾರಾಚೆಂ ದೂಕ್ ಕಾಳ್ಜಾಂತ್ ದಾಂಬುನ್ ಧರುನ್ ಸರ್ವೆಸ್ಪರಾಚೆ ಸೆವಕ್ ವಚುಂಕ್ ಆಪ್ಲ್ಯಾ ಭುರ್ಗ್ಯಾಕ್ ಕಬ್ಲಾತ್ ದಿಲಿ, ಮಾತ್ ನ್ಹಯ್ ತಾಕಾ ಕಾಳ್ಜಾ ಗುಂಡಾಯೆಚೊ ಸಹಕಾರ್ ಆನಿ ಉತ್ತೇಜನ್ ದಿಲೆಂ. ಶೆವಟಿಂ 1943ವ್ಯಾ ವರ್ಸಾ ಮಂಗ್ಳುರಾಂತ್ಲ್ಯಾ ಫರಂಗಿಪೆಟೆಂತ್ ಆಸ್ಚ್ಯಾ ಕಾಪುಚಿನಾಂಚ್ಯಾ ಮೆಳಾಂತ್ ಪಿಟರ್ ಭರ್ತಿ ಜಾಲೊ ಆನಿ ಆಪ್ಲಿ ಜಿಣಿ ಸಾಂ. ಫ್ರಾನ್ಸಿಸಾಚ್ಯಾ ಮೆಟಾಂನಿ ಕ್ರಿಸ್ತಾಚೆ ಸೆವೆಂತ್ ಖರ್ಚುಂಕ್ ಸುರ್ವಾತ್ ಕೆಲಿ.

ಕ್ರಿಸ್ತಿ ಸೆವೆಂತ್ ಸುರ್ವಿಲಿಂ ಮೆಟಾಂ

ಪಿಟರಾನ್ ಕ್ರಿಸ್ತಿ ಮೆಟಾಂನಿ ಆಪ್ಲಿ ಸೆವಾ ದಿಂವ್ಕ್ ಆಪ್ಲಿ ಜಿಣಿ ಸಮರ್ಪಿತ್ ಕರ್ಚೆ ವೆಳಿಂ ಮಾ| ಬಾ| ಸಿಲ್ವೆಸ್ಟರ್ ರೆನಕ್ ನಾಂವಾಚೊ ಫ್ರೆಂಚ್ ಕಾಪುಚಿನ್

ಯಾಜಕ್ ಫರಂಗಿಪೆಟ್ ಮೊಂತೆ ಮರಿಯಾಣೊ ಫ್ರಾಯರಿಚೊ ವ್ಹಡಿಲ್. 1944 ಫೆಬ್ರೆರ್ ಮಯ್ನಾಚೆ 3 ತಾರಿಕೆರ್ ಪಿಟರಾಕ್ ಕಾಪುಚಿನ್ ಮೆಳಾಚಿ ದುರ್ಬಳಿ ಮುಸ್ಕಾಯ್ಚಿ ನ್ಹೆಸಯ್ಲಿ ಆನಿ ತವಳ್ಚ್ಯಾ ಸಂಪ್ರದಾಯಾ ಪ್ರಕಾರ್ 'ಆಲ್ಫ್ರೆಡ್' ಮ್ಹಳ್ಳೆಂ ನವೆಂ ನಾಂವ್ ತಾಕಾ ದಿಲೆಂ. ಗೂಂಡ್ ಚಿಂತ್ಪಾಚೊ ಕಾಪುಚಿನ್ ಯಾಜಕ್ ಮಾ ಬಾ| ಅಂಬ್ರೋಜ್ ರೆಬೆಲ್ಲೊ, ಬ್ರದರ್ ಆಲ್ಫ್ರೆಡಾಚೊ ನೊವಿಸ್ ಮಾಸ್ತರ್. 1945 ಎಪ್ರಿಲ್ 11 ವೆರ್ ಬ್ರ| ಆಲ್ಫ್ರೆಡಾನ್ ಆಪ್ಲಿ ಪಯ್ಲಿ ಆಂಗವ್ಣ್ ಕೆಲಿ. ಉಪ್ರಾಂತ್ ಕೆರಳಾಂತ್ಲ್ಯಾ ಕ್ವಿಲೊನಾಂತ್ ಸಾಂತ್ ಆಂತೊನಿಚೆ ಫ್ರಾಯರಿಂತ್ ತಾಣೆಂ ತತ್ವಶಾಸ್ತ್ರ ಮುಂದರುನ್ ವ್ಹೆಲೆಂ. 1949 ಎಪ್ರಿಲ್ 11 ವೆರ್ ತಾಣೆಂ ತಾಚ್ಯೊ ನಿಮಾಣ್ಯೊ ಆಂಗವ್ಣ್ಯೊ ಕೆಲ್ಯೊ. ತ್ರಿಚಿಚ್ಯಾ ಅಮಲಾಶ್ರಮ್ ಆನಿ ನೀಲಗಿರಿಂತ್ಲ್ಯಾ ಸಾಂ ಜುಜೆ ಫ್ರಾಯರಿಂತ್ ತಾಚೆಂ ದೇವ್‌ಶಾಸ್ತ್ರ ಶಿಕಪ್ ಸೊಂಪಯ್ಲೆಂ ಆನಿ ಶೆವಟಿಂ 1951 ಎಪ್ರಿಲ್ 11 ತಾರಿಕೆರ್ ತಾಚೆಂ ಸಬಾರ್ ವರಾಂಚೆಂ ಸಪಣ್ ಸಬಾರ್ ವರಾಂಚಿ ಮ್ಹಿನತ್ ಜಾರಿ ಜಾಲಿ. ತ್ಯಾ ದಿಸಾ ಸೊಮ್ಯಾಚ್ಯಾ ಶೆತಾಂತ್ ಯಾಜಕ್‌ಪಣಾಚಿ ದೀಕ್ಯಾ ಘೆಂವ್ಚೆಂ ಭಾಗ್ ದೆವಾನ್ ತಾಕಾ ಫಾವೊ ಕೆಲೆಂ.

ಆಪ್ಲೆಂ ಸೆವಾ ದಿಲ್ಲ್ಯಾ ತೆಚ್ ಆಲ್ತಾರಿರ್ ಆಪ್ಲ್ಯಾ ಪುತಾನ್ ಏಕ್ ಯಾಜಕ್ ಜಾವ್ನ್ ಪವಿತ್ರ್ ಮಿಸಾಚೆಂ ಬಲಿದಾನ್ ಭೆಟೊಂವ್ಚೆಂ ಪಳೆಂವ್ಕ್ ಇಜಾಕ್ ರೊಚಾಕ್ ಭಾಗ್ ಮೆಳ್ಳೆಂ ನಾ. 1947ವ್ಯಾ ವರಾ ದೆವಾನ್ ತಾಕಾ ಆಪ್ಲಾ ಥಂಯ್ ಆಪಯ್ಲೊ. ಪೂಣ್ ಬಾಪುಯ್ ಪಿಡೆಂತ್ ಆಸ್ತಾನಾ ಘರಾ ಆಯ್‌ಲ್ಲಾ ಆಪ್ಲ್ಯಾ ಪುತಾಕ್ ಸೆಮಿನರಿಸ್ತ್ ಜಾವ್ನ್ ದೆಕ್ಚೆಂ ಭಾಗ್ ದೆವಾನ್ ತಾಕಾ ಫಾವೊ ಕೆಲೆಂ.

ಕೊಟಗಿರಿಂತ್ ಜಾಲ್ಲೆ ಆಪ್ಲ್ಯಾ ಪುತಾಚೆ ಒಡ್ಡೆಕ್ ಹಾಜರ್ ಜಾಂವ್ಕ್ ಮಾನೆಸ್ತೆಣ್ ಕಾರ್ಮಿನ್ ಮೊಂತೆರೊಕ್ ಭಲಾಯ್ಕೆಚ್ಯಾ ಕಾರಣಾ ಖಾತಿರ್ ಅಸಾಧ್ಯ್ ಜಾಲೆಂ ತರಯಿ ಬಾರ್ಕುರಾಂತ್ ತಾಣೆಂ ಭೆಟಯ್ಲ್ಯಾ ಪಯ್ಲ್ಯಾ ಮಿಸಾಂತ್ ವಾಂಟೆಲಿ ಜಾಂವ್ಕ್ ಆನಿ ಆಪ್ಲ್ಯಾ ಪುತಾಚೆ ಹಾತಿಂ ಪವಿತ್ರ್ ಎವ್ಕರಿಸ್ತ್ ಸೆಂವ್ಚೆಂ ಭಾಗ್ ದೆವಾನ್ ಲಾಬಯ್ಲೆಂ. ಬಾಪ್ ಆಲ್ಫ್ರೆಡಾಚೆ ಅತ್ರಿಕ್ ವಾಡಾವಳಿಂತ್ ಪ್ರಮುಖ್ ವಾಂಟೊ ಆಸ್ಚಿ ಆಕಯ್ ಮಾನೆಸ್ತೆಣ್ ಪಿಯಾದ್ ರೋಜ್ ಹೆ ಭಾಗಿ ಘಡಿಯೆ ಹಾಜರ್ ಆಸ್ಲಿ ಆನಿ ಆಪ್ಲ್ಯಾ

ಭಾಚ್ಯಾನ್ ಮಿಸಾಚೆಂ ಬಲಿದಾನ್ ಭೆಟೊಂವ್ಚ್ಯಾ ಹ್ಯಾ ಘಡಿತಾಕ್ ತಿ ಸಾಕ್ಸ್ ಜಾಲಿ.

ಬಾರ್ಕುರ್ ಫಿರ್ಗಜೆಂತ್ ಹೊ ಏಕ್ ವರ್ತೊ ಸಂಭ್ರಮ್ ಜಾವ್ನ್ ಉಗ್ಡಾಸಾಂತ್ ಉರ್ದೊ. ಫಿರ್ಗಜ್ ವಿಗಾರ್ ಮಾ| ಬಾ| ಚಾರ್ಲ್ಸ್ ನಜೆತ್, ಸಗ್ಳೆಂ ರೋಚ್ ಕುಟಮ್ ಆನಿ ಫಿರ್ಗಜ್‌ಗಾರಾಂಚ್ಯಾ ಮಾಯಾಮೋಗಾನ್ ಫಿರ್ಗಜೆಚೆ ಚರಿತ್ರೆಂತ್ ಹೊ ಸಂಭ್ರಮ್ ಭಾಂಗ್ರಾಳ್ಯಾ ಅಕ್ಷರಾಂನಿ ದಾವಿಲ್ ಜಾಲೊ. ಹ್ಯಾಚ್ ಭಾಗಿ ಘಡಿಯೆ ಬಾ| ಆಲ್ಫ್ರೆಡಾಚೊ ಪುತ್ಯೊ ಎಡೊಲ್ಫ್ ಆನಿ ಭಾಚೊ ಪ್ಯಾಟ್ರಿಕ್ ಹಾಣಿಂ ಪಯ್ಲ್ಯಾ ಕುಮ್ಗಾರಾಂತ್ ಸೊಮ್ಯಾಕ್ ತಾಂಚ್ಯಾ ಕಾಳ್ಜಾಂತ್ ಸೆಂವ್ಲೊ. ಆಪ್ಲ್ಯಾ ಮಾವ್ಚ್ಯಾ ಥಾವ್ನ್ ಪಯ್ಲೊ ಕುಮ್ಗಾರ್ ಸೆಂವ್‌ಲ್ಲ್ಯಾ ಹ್ಯಾ ಭುರ್ಗ್ಯಾಂ ಥಂಯ್ ತಾಚೆ ಜಿಣಿಯೆಚೆ ಆದರ್ಶ್ ಪರ್ಜಳುನ್ ಆಜ್ ಮಾ| ಬಾ| ಪ್ಯಾಟ್ರಿಕ್ ಕ್ರಾಸ್ತಾ, ಕಾಪುಚಿನ್ ಯಾಜಕ್ ಜಾವ್ನ್ ದೀನ ಸೇವಾ ಆಶ್ರಮ ಬೆಂಗ್ಳುರ್ ಹಾಂಗಾಸರ್ ತಾಚೆ ಆಮೊಲಿಕ್ ಕ್ರಿಸ್ತಿ ಸೆವಾ ದಿವ್ನ್ ಆಸಾ. ಎಡೊಲ್ಫ್ ಆಪ್ಲ್ಯಾ ಕುಟ್ಮಾ ಸಂಗಿಂ ಇತೆಲಿಂತ್ಲ್ಯಾ ಮಿಲಾನೊಂತ್ ವಸ್ತಿ ಕರುನ್ ಆಸಾ.

ಆಪೊಸ್ತಲಾದ್ ಆನಿ ಮಿಸಾಂವ್

ಮೊಂತೆ ಮರಿಯಾಣೊ

ಯಾಜಕಿ ದೀಕ್ತಾ ಆಪ್ಣಾಯ್‌ಲ್ಲಾ ಉಪ್ರಾಂತ್ ಬಾ| ಆಲ್ಫೆಡಾನ್ ಫರಂಗಿಪೆಟೆಂತ್ಲ್ಯಾ ಮೊಂತೆ ಮರಿಯಾಣೊ ಫ್ರಾಯರಿಂತ್ ಆಪ್ಲಿ ಸೆವಾ ಸುರು ಕೆಲಿ. 14 ಎಪ್ರಿಲ್ 1952ವ್ಯಾ ವರ್ಸಾ ಥಾವ್ನ್ 4 ವರ್ಸಾಂ ಪರ್ಯಾಂತ್ ಬಾ| ದಿಯೋಗ್ ಜೋಸೆಫ್ ಆನಿ ಬಾ| ಪಾಚಿಫಿಕಸ್ ಮಿನೇಜಸ್ ಹಾಂಚೆ ಸವೆಂ ಸಹಾಯಕ್ ನವಿಸ್ ಮೇಸ್ತ್ರಿ ಜಾವ್ನ್ ತಾಣೆಂ ಮೊಲಾದಿಕ್ ಸೆವಾ ಅರ್ಪಿಲಿ.

ನವ್ಯಾನ್ ಮೆಳಾಂತ್ ಭರ್ತಿ ಜಾಲ್ಲ್ಯಾ ನವ್ಯಾ ಸಾಂದ್ಯಾಂಚ್ಯಾ ಅಂತಸ್ಕನಾಂತ್ ದೆವಾಚೊ ಮೋಗ್ ಪೆಟೊಂವ್ಕ್ ತಾಣೆಂ ಆಪ್ಲಿಂ ಸರ್ವ್ ತಾಲೆಂತಾಂ ಉಪಯೋಗ್ ಕೆಲಿಂ. ಖಾಲ್ತೆಪಣ್ ಆನಿ ದುರ್ಬಳ್‌ಕಾಯೆಂತ್ ತಾಂಚೆ ಥಂಯ್ ವಿಶೇಷ್ ವೋಡ್ ತಾಣೆಂ ರೂಪಿತ್ ಕೆಲಿ ಆನಿ ಅಶೆಂ ಸಾಂ. ಫ್ರಾನಿಸಾಚ್ಯಾ ಮೆಟಾಂನಿ ಥಿರಾಸಾಣೆನ್ ಚಲುಂಕ್ ತಾಣೆಂ ತಾಂಕಾಂ ವರ್ತೆಂ ಮಾರ್ಗದರ್ಶನ್ ದಿಲೆಂ. ಆಪ್ಣಾಕ್ ದೆವಾನ್ ಲಾಬಯ್‌ಲ್ಲೊ ರಂಗೀನ್ ತಾಳೊ ಆನಿ ಸಂಗಿತಾಚೆಂ ದೆಣೆಂ ಆನಿ ಹೆರಾಂಕ್ ಮಾರ್ಗದರ್ಶನಾಚಿಂ ಹಾತೆರಾಂ ಜಾವ್ನ್ ತಾಣೆಂ ಬದಲಿಂ. ತಾಚೆ ಆದರ್ಶ್,

ಖಾಲ್ತೆ ಜಿಣಿಯೆ ವರ್ವಿಂ ಕೇವಲ್ ಸೆಮಿನರಿಸ್ತ್ ನ್ಹಯ್ ಆಸ್ತಾಂ ಸಮಾಜಾಂತ್ಲ್ಯಾ ಸರ್ವಾಂಚೆಂ ಗುಮಾನ್ ತಾಚೆ ಥಂಯ್ ಆಕರ್ಶಿತ್ ಜಾಲೆಂ ಆನಿ ಬಾಪ್ ಆಲ್ಫೆಡಾಚಿ ಸೆವಾ ಸರ್ವಾಂಚೆ ಜಿಬೆರ್ ವ್ಹಾಳ್ಳಿ.

ಫ್ರಾಯರಿಚ್ಯಾ ಕೊಪೆಲಾಂತ್ ಆನಿ ಭೊಂವ್ತಣಿಚ್ಯಾ ಪರಿಸರಾಂತ್ ತಾಣೆಂ ದೆವಾಚೊ ಸಬ್ದ್ ಪ್ರಸಾರುಂಕ್ ವರ್ತೆಂ ಮಿಸಾಂವ್ ಹಾತಿಂ ಘೆತ್‌ಲ್ಲೆಂ. ಆಪುರ್ಬಾಯೆಚ್ಯಾ ಶೆರ್ಮಾಂವಾ ದ್ವಾರಿಂ ಪವಿತ್ರ್ ಪುಸ್ತಕಾಚೊ ಸಂದೇಸ್ ತೊ ಲೊಕಾಚ್ಯಾ ಕಾಳ್ಜಾ ಗುಂಡಾಯೆ ಪರ್ಯಾಂತ್ ಖಂಚಯ್ತಾಲೊ. ಖಂಯ್ಚೊಯ್ ಪ್ರಸಂಗ್ ದಿಜೆ ತರ್ ತೊ ಎಕಾ ಹಫ್ತಾಚಿ ತಯಾರಾಯ್ ಕರ್ತಾಲೊ; ಮುಕ್ಲ್ಯಾ ಆಯ್ತಾರಾಚ್ಯಾ ಪವಿತ್ರ್ ಪುಸ್ತಕಾಚ್ಯಾ ಸಂದೇಶಾಚೊ ಪರಿಪೂರ್ಣ್ ಅಧ್ಯಯನ್ ಕರ್ತಾಲೊ. ಚಾಲ್ತೆ ಜಿಣಿಯೆಚ್ಯಾ ದಿಸಾಂನಿ ತೊ ಸಂದೇಶ್ ಕಶೆಂ ಪ್ರಭಾವಿತ್ ಕರ್ಚೆತ್ ಮ್ಹಣ್ ಗೂಂಡ್ ಚಿಂತಪ್ ಆಟಾಯ್ತಾಲೊ.

ಹ್ಯಾ ತಾಚ್ಯಾ ವಿಶೇಸ್ ದೆಣ್ಯಾಂನಿ ತಾಣೆಂ ಲೊಕಾಚೆರ್ ವಿಶಿಸ್ಪ್ ಪ್ರಭಾವ್ ಘಾಲೊ. ತಾಚಿ ಭೆಟ್ ಕರುಂಕ್, ತಾಚೆ ಶೆರ್ಮಾಂವ್ ಆಯ್ಕುಂಕ್, ತಾಚಿ ಆತ್ಮಿಕ್ ಸಸಾಯ್ ಜೊಡುಂಕ್ ಲೋಕ್ ತಾಚಿ ಸರ್ಶಿನ್ ಯೆತಾಲೊ.

ಅಶೆಂ ತಾಚಿ ಅಮೊಲಿಕ್ ಸೆವಾ ಫರಂಗಿಪೆಟಿಂತ್ ಲಾಬುನ್ ಅಮೊಲಿಕ್ ಚಾರ್ ವರ್ತಾಂಚೊ ಮಧುರ್ ಉಗ್ಡಾಸ್ ತೊ ಜಾಂವ್ಕ್ ಪಾವ್ಲೊ. ಉಪ್ರಾಂತ್ ಬ್ರಹ್ಮಾವರ್ಚ್ಯಾ ಭಾಗೆವಂತ್ ಕುಟ್ಮಾಚಿ ಫಿರ್ಗಜೆಂತ್ ಆಪ್ಲಿ ಸೆವಾ ದಿಂವ್ಕ್ ತೊ ಬ್ರಹ್ಮಾವರ್ ಪಾವ್ಲೊ.



ಭಾಗೆವಂತ ಕುಟ್ಮಾಚಿ ಇಗರ್ಜ್, ಬ್ರಹ್ಮಾಪರ

ಭಾಗೆವಂತ್ ಕುಟ್ಮಾಚಿ ಫಿರ್ಗಜ್, ಬ್ರಹ್ಮಾವರ್

1887ವ್ಯಾ ವರ್ಸಾ ಘಡ್‌ಲ್ಲ್ಯಾ 'ಸಿಜ್ಮಾ' ದ್ವಾರಿ ಬ್ರಹ್ಮಾವರ್ ಭಾಗೆವಂತ್ ಕುಟ್ಮಾಚಿ ಫಿರ್ಗಜೆಕ್ ದಿಯೆಸೆಜಿಚಿ ಚರಿತ್ರಂತ್ ಏಕ್ ಬೆಜರಾಯೆಚೆಂ ವಿಘ್ನ್ ಜಾಂವ್ಕ್ ಪಾವ್ಲೆಂ. ಬ್ರಹ್ಮಾವರ್ಚೆ ದೇವ್‌ಪ್ರಜೆ ಥಂಯ್ ಉಬ್ಜಲ್ಲೊ ಅಸಮಾಧಾನೆಚೊ ಕಾಳಕ್ ನಿವ್ರಾಂವ್ಕ್ ಆನಿ ಎಕ್ವಟಾಚ್ಯಾ ಆನಿ ಮಾಯಾಮೊಗಾಚ್ಯಾ ಬಾಂದಾನ್ ಸಮಾಧಾನ್ ರಾಜ್ ಕರುಮಕ್ ಸಬಾರ್ ಯಾಜಕ್ ಮಣಿಯಾರ್ಯಾಂನಿ ಜಾಯ್ತೆಂ ಪ್ರಯತ್ನ್ ಕೆಲೆಂ ತರ್ಯಿ ತಾಂಚ್ಯಾ ಮಿಸಾಂವಾಂತ್ ಸಂಪೂರ್ಣ್ ಯಶಸ್ವಿ ಮೆಳುಂಕ್ ನಾ. ಹ್ಯಾ ಕಷ್ಟಾಂ ಆಕಾಂತಾಚಿ ಘಡಿಯೆ ಥಂಯ್ಚ್ಯಾ ಭಾವಾರ್ಥ್ಯಾಂ ಥಂಯ್ ನವೊ ಉಜ್ವಾಡ್ ಭರುಂಕ್ ತವಳ್ಚೊ ಗೊವ್ಳಿ ಬಾಪ್ ಬಾಜಿಲ್ ಪೆರಿಸಾನ್ ಬ್ರಹ್ಮಾವರ್ ಫಿರ್ಗಜೆಚಿ ಜತನ್ ಘೆಂವ್ಚಿ ಜವಾಬ್ದಾರಿ ಕಾಪುಚಿನ್ ಒಡ್ವಿಕ್ ದಿಲಿ. ಅಶೆಂ 1956ವ್ಯಾ ವರ್ಸಾಂ ಬೊಲಿ ಮಾ ಬಾ ಸಿರಿಲ್ ಅಂದ್ರಾದೆ ಭಾರತೀಯ್ ಕಾಪುಚಿನಾಂಚೊ ವ್ಹಡಿಲ್ ಆಸ್ಲೆ ವೆಳಿಂ ಬಾ ಅಲ್ಫ್ರೆಡಾಕ್ ಬ್ರಹ್ಮಾವರ್‌ಚೊ ವಿಗಾರ್ ಜಾವ್ನ್ ನೇಮಕ್ ಕೆಲೊ ಆನಿ ಕ್ರಿಸ್ತಿ ಮೊಗಾಚೊ ರಾಯಭಾರಿ ಜಾವ್ನ್, ಎಕ್ವಟಾಚೊ ಸಂದೇಶ್‌ಕಾರ್ ಜಾವ್ನ್, ಮಾಯಾಮೊಗಾಚೊ ದಿವೊ ಜಾವ್ನ್ 1956 ಎಪ್ರಿಲ್ 15 ತಾರಿಕೆರ್ ಖಾಲ್ತೊ ಭೊಳೊ ಉರ್ಬೆವಂತ್ ಬಾಪ್ ಆಲ್ಫ್ರೆಡ್ ಬ್ರಹ್ಮಾವರ್ ಭಾಗೆವಂತ್ ಕುಟ್ಮಾಚಿ ಫಿರ್ಗಜೆಚೊ ವಿಗಾರ್

ಜಾವ್ನ್ ನೇಮಕ್ ಜಾಲೊ. ತರ್ನಾಟ್‌ಪಣಾಚಿ ಉರ್ಬಾ ಹ್ಯಾ ವಿಗಾರಾ ಥಂಯ್ ಆಸ್‌ಲ್ಲಿ ತರ್ಯಿ ತಾಕಾ ಇಲ್ಲೆಶೆಂ ಅಪಧಯ್ತ್ ಭೊಗ್ಲೆಂ. ಪೂಣ್ ತಾಣೆಂ ಆಪ್ಣಾಕ್‌ಚ್ ಭಾಗೆವಂತ್ ಕುಟ್ಮಾಚಿ ಹಾತಿಂ ಸಮರ್ಪಿಲೊ ಆನಿ ನಿರಂತರ್ ಮಾಗ್ಲೆಂ ಆನಿ ಧ್ಯಾನಾ ವರ್ವಿಂ ತಾಚ್ಯಾ ಮಿಸಾಂವಾಂತ್ ಮುಕಾರ್ ಸರ್ಲೊ. ಶುಭ್‌ವರ್ತಮಾನಾಚಿ ಪ್ರಸಾರ್ಣಿ, ಘರಾಂ ಘರಾಂನಿ ಮಾಯಾಮೋಗಾಚಿ ಭೆಟ್, ಸಾದಿ ಆನಿ ಆದರ್ಶ್ ಜಿಣಿಯೆಚಿ ದೇಕ್ ಆನಿ ಹೆರಾ ಸಂಗಿಂ ಸಂತೊಸಾನ್ ಭರ್ಸುಂಚೆಂ, ಹ್ಯಾ ವಿಶಿಸ್ಪ್ ಮಿಸಾಂವಾಚ್ಯಾ ಹಾತೆರಾಂನಿ ತಾಣೆಂ ಲೊಕಾಚಿಂ ಕಾಳ್ಜಾಂ ಮನಾಂ ಜಿಕ್ಲೆಂ.

ದೇವ್ ತೇಂಪ್ಲಾ ಸಂಪೂರ್ಣ್

ಆಪ್ಲೆ ವಿಶಿಸ್ಪ್ ಜಿಣಿಯೆ ದೆಕಿನ್ ಆನಿ ಆಪುರ್ಬಾಯೆಚ್ಯಾ ವ್ಯಕ್ತಿತ್ವಾನ್ ಬಾ| ಆಲ್ಫ್ರೆಡಾನ್ ಜಾತ್‌ಭೇದ್ ನಾಸ್ತಾಂ ಸರ್ವಾಂಕ್ ಆಪ್ಣಾ ಥಂಯ್ ವೊಡ್ಲೆಂ. ದುಬ್ಳೊ ಗ್ರೇಸ್ತ್, ಲ್ಹಾನ್ ವ್ಹಡ್, ಭುರ್ಗಿ ಮಾಲ್ವಡೆ ಅಸಲೊ ಭೇದ್‌ಭಾವ್ ನಾಸ್ತಾಂ ಬಾಪ್ ಆಲ್ಫ್ರೆಡಾಚೊ ಸಾಂಗಾತ್ ಆಶೆತಾಲೆ.

ಬಾಪ್ ಆಲ್ಫ್ರೆಡಾನ್ ವಿಗಾರ್ ಜಾವ್ನ್ ಬ್ರಹ್ಮಾವರ್ ಫಿರ್ಗಚೆಚಿ ಜವಾಬ್ದಾರಿ ಘೆತಾನಾ ಭಾಗೆವಂತ್ ಕುಟ್ಮಾಚಿ ಇಗರ್ಜ್ ಅಧುರಿ ಆಸ್‌ಲ್ಲಿ. ಮಾ| ಬಾ| ಆಲ್ಫ್ರೆಡಾನ್ ಸಿಕ್ವೆರಾನ್ ಹ್ಯಾ ದೇವ್‌ತೆಂಪ್ಲಾಚೆಂ ಬಾಂದಪ್ ಸುರು ಕೆಲ್ಲೆ. ಉಪ್ರಾಂತ್ ಬಾ| ಎಡ್ವಿನ್ ಕಾಸ್ತೆಲಿನೊನ್ ಮುಕಾರ್ಸುನ್ ವ್ಹೆಲೆಂ ತರ್ಯಿ ಪಯ್ಲಾಂಚೆ ಆಡ್ವಣೆ ವರ್ವಿಂ ತೆಂ ಕಾಮ್ ಅದುರೆಂಚ್ ಉಲ್ಲೆಂ. ಹ್ಯಾ ಉರ್ಬೆವಂಥ್ ಯಾಜಕಾನ್ ದೇವ್ ತೆಂಪ್ಲಾಚೆಂ ಕಾಮ್ ಸೊಂಪೊಂವ್ಕ್ ಥಿರ್ ನಿಚೆವ್ ಕೆಲೊ. ವಿವಿಧ್ ಮುಳಾಂ ಥಾವ್ನ್ ದಾನ್ ಎಕ್ವಾಂವ್ಕ್ ತಾಣೆಂ ಕಮರ್ ಬಾಂದ್ಲೆಂ. ತಾಕಾ ವಳಕ್ ಆಸ್ಲ್ಯಾ ಸರ್ವ್ ಹಿತಚಿಂತಕಾಂಕ್ ತಾಣೆಂ ವಿನವ್ಲಿ ಕೆಲಿ ಆನಿ ತೆ ಖಾತಿರ್ ಮಿದ್ಧ್ ಆಪುಣ್‌ಚ್ ಮುಂಬಯ್ ವಚುನ್ ಘರಾ ಘರಾಂನಿ ಭೊಂವುನ್ ಸುಮಾರ್ 30 ಹಜಾರ್ ರುಪಯ್ ಜಮೊ ಕೆಲೆಂ. ಅಬ್ಲೆ! ದೆವಾಚ್ಯಾ ಅಖಂಡ್ ಆಧಾರಾನ್ ಆನಿ ಸರ್ವ್ ಹಿತಚಿಂತಕಾಂಚಿ ಸಸಾಯೆನ್ ಭಾಗೆವಂತ್ ಕುಟ್ಮಾಚಿ ಇಗರ್ಜೆಚಿಂ ಮಜ್ಬೂತ್ ಬಾಂದಪ್ ಸಂಪೂರ್ಣ್ ಕೆಲೆಂ ತಶೆಂಚ್ ವಿದೇಶಾಂತ್ ಆಸ್ಲ್ಯಾ ತಾಚ್ಯಾ

ಅಭಿಮಾನಿ ಆನಿ ಹಿತಚಿಂತಕಾಂಚೆ ಸಸಾಯೆನ್ ರಂಗೀನ್ ನಾದಾಚಿ ವಿದೇಶಿ ಘಾಂಟ್ ಇತೆಲಿಚ್ಯಾ ಪಾದ್ವಾ ಥಾವ್ನ್ ಹಾಡಯ್ಲಿ ಆನಿ ಮಜ್ಬೂತ್ ಘಾಂಟಿಚಿ ತೋರ್ ಬಾಂದುನ್ 1951 ಎಪ್ರಿಲಾಂತ್ ಬೆಂಜಾರ್ ಕೆಲಿ.

ಫಿರ್ಗಜೆಚ್ಯಾ ಆನಿ ಫಿರ್ಗಜೆ ಭಾಯ್ಲ್ಯಾ ಪರಿಸರಾಚ್ಯಾ ಕ್ರಿಸ್ತಿ ವಾವ್ರಾಚಿ ಜವಾಬ್ದಾರಿ ದಿಸಾಂದೀಸ್ ಚಡ್ಲಿ. ವಾವ್ರಾಡ್ಯಾಂಚೊ (ಯಾಜಕಾಂಚೊ) ಸಂಕೊ ಚಡ್ತಾನಾ ತಾಂಕಾಂ ಬಾಂದ್ಪಾಚಿಯ್ ಗರ್ಜ್ ಪಡ್ಲಿ. ಹೆ ಘಡಿಯೆ ಬಾ| ಆಲ್ಫ್ರೆಡ್ ಪ್ರತ್ಯೇಕ್ ಜಾವ್ನ್ ಬಾ| ಥಿಯೊಫಿಲಿಸ್ ಪಿರೇರಾ ಹಾಂಚೆ ಖಿಳ್ತೆ ನಾಸ್ಲೆ ಮ್ಹಿನತೆನ್ ಹ್ಯಾ ಜಯ್ತ್ ಮಿಸಾಂವಾಕ್ ಕಮರ್ ಬಾಂದ್ಲೆಂ ಆನಿ ದೆವಾನ್ ತೆಂ ಮಿಸಾಂವ್ ಆನಿ ಯೆವ್ಜಣ್ ಆಶೀರ್ವದಿತ್ ಕೆಲೆಂ ಶೆವಟಿಂ ಬ್ರಹ್ಮಾವರಾಂತ್ಲಿ ಭಾಗೆವಂತ್ ಕುಟ್ಮಾಚಿ ಫ್ರಾಯರಿ 1966 ದಶೆಂಬರ್ 19 ತಾರಿಕೆರ್ ಉಗ್ತಾವಣ್ ಜಾಲಿ.

ಕ್ರಮೇಣ್ ನೀಲಾವರಾಂತ್ಲೆ ದೇವ್‌ಪ್ರಜೆಕ್ ಅನ್ಕುಲ್ ಜಾವ್ನ್ ಸಾಂ ಪಾವ್ಲುಚೆಂ ನವೆಂ ಕೊಪೆಲ್ ನಿರ್ಮಾಣ್ ಜಾಲೆಂ; ಬಾ| ಆಲ್ಫ್ರೆಡಾಚೆ ಮ್ಹಿನತೆಚೊ ಫಳ್ ಜಾವ್ನ್ 1967ವ್ಯಾ ವರ್ಸಾ ಉಗ್ತಾವಣ್ ಜಾಲೆಂ. ಹೆಂ ಕೊಪೆಲ್ ಭಾವಾಧ್ಯಾಂ ಥಂಯ್ ನವೊ ಸ್ಪಿರಿತ್ ಭರುಂಕ್ ಸಕ್ಲೆಂ.

ಪೇತ್ರಿಂತ್ಲೆ ದೇವ್‌ಪ್ರಜೆಕ್ ಚಡಿತ್ ಸೆವಾ ದಿಂವ್ಚೆಂ ಖಾತಿರ್, ಬ್ರಹ್ಮಾವರ್ ಫಿರ್ಗಜೆ ಥಾವ್ನ್ ಸ್ವತಂತ್ರ ಫಿರ್ಗಜ್ ಜಾವ್ನ್ ಬದ್ಲಾವಣ್ ಕೆಲಿ. ಬಾ| ಆಪೊಲಿನಾರಿಸ್ ಪಿಂಟೊಚ್ಯಾ ಖಿಳ್ತೆ ನಾಸ್ಲ್ಯಾ ಮಿಸಾಂವಾನ್ ಥಂಯ್ಸರ್ 1968ವ್ಯಾ ವರ್ಸಾ ನವಿ ಇಗರ್ಜ್ ಉಗ್ತಾವಣ್ ಜಾಲಿ. ಅಶೆಂ ಪೇತ್ರಿ ಮಂಗ್ಳುರ್ ದಿಯೆಸೆಜಿಚಿ ನವಿ ಫಿರ್ಗಜ್ ಜಾಲಿ.

ಮಾಗ್ನಾಚೊ ಆನಿ ದೆವಾಸ್ಪಣಾಚೊ ಸ್ಪಿರಿತ್

ಬಾಪ್ ಆಲ್ಫ್ರೆಡ್ ರೋಚ್ ಮಾಗ್ನಾಚೊ ಮೊಗಿ. ಭುರ್ಗ್ಯಾಂ ಥಂಯ್ ಮಾಗ್ನಾಚಿ ಅಭಿರೋಚ್ ಉಬ್ಜೊಂವ್ಕ್ ಆನಿ ತಾಂಚೆ ಥಂಯ್ ಕ್ರಿಸ್ತಿ ಮೌಲ್ಯಾಂ ರೂಪಿತ್ ಕರುಂಕ್ ತೊ ದಿವ್ಪೊಣೆ ವಯ್ಲ್ಯಾ ದಿವ್ಯಾ ಬರಿಂ ಉರ್ಬೆವಂತ್ ಜಾತಾಲೊ. ಫಿರ್ಗಜೆಂತ್ ಕ್ರಿಸ್ತಿ ಶಿಕ್ಷಣ್ ಲಾಬೊಂವ್ಚ್ಯಾ ವರ್ತ್ಯಾ ಮಿಸಾಂವಾಂತ್ ಚಾರಿಟಿ ಧಾರ್ಮಿಕ್ ಭಯ್ಣಿಂನಿ ತಾಂಚೊ ಮೊಟೊ ಸಹಕಾರ್ ಲಾಬಯ್ಲೊ. ಹ್ಯಾ ಸಾದ್ಯಾ ಪೂಣ್ ಉರ್ಬೆವಂತ್ ಯಾಜಕಾಕ್ ತಾಣೆಂ ತಾಂಚೊ ಭರ್ಪೂರ್ ಸಾಂಗಾತ್ ದಿಲೊ. ಧಾರ್ಮಿಕ್, ಅತ್ಮಿಕ್ ಆನಿ ಸಾಮಾಜಿಕ್ ಶೆತಾಂನಿ ತಿಂ ಹಾತಾಕ್ ಹಾತ್ ದಿವ್ನ್ ವಾವುರ್ಲಿಂ. ಪಾಪಾ ಜುವಾಂವ್ ಪಾವ್ಲಾನ್ ಸಾಂಗ್ಲಿಂ ಉತ್ರಾಂ: 'ತುಮಿ ಉಲಯ್ಲೆಂ ಮ್ಹಾಕಾ ಆಯ್ಕನಾ, ಕಿತ್ಯಾಕ್ ತುಮ್ಚೆಯೊ ಕರ್ನೊ ತುಮ್ಚ್ಯಾ ಉತ್ರಾಂ ಪ್ರಾಸ್ ವ್ಹಡ್ ಆಸಾತ್,' ಹಿಂ ಉತ್ರಾಂ ಬ್ರಹ್ಮಾವರಾಂತ್ಲ್ಯಾ ತಾಂಚ್ಯಾ ಮಿಸಾಂವಾಂಚಿ ಜಿವಿ ರುಜ್ವಾತ್ ಮ್ಹಣ್ವಾಂತ್ ದುಬಾವ್ ನಾ.

ಧರ್ಮ್ ಭಯ್ಣಿಂಚೊ ಆನಿ ವಿಗಾರಾಂಚೊ ಆನಿ ಹೆರ್ ಯಾಜಕಾಂಚೊ ಸಮರ್ಪಿತ್ ವಾವ್ರ್ ಸರ್ವ್ ಫಿರ್ಗಜೆಗಾರಾಂಕ್ ಏಕ್ ಎಕ್ವಟಾಚೊ ಆನಿ ಮಯಾಮೊಗಾಚೊ ಸಂದೇಶ್ ಜಾಂವ್ಕ್ ಪಾವ್ಲೊ. ಅಶೆಂ ಫಿರ್ಗಜೆಂತ್

ಏಕ್ ಭಾವ್ ಬಾಂದವ್‌ಪಣಾಚೆಂ ವಾತಾವರಣ್ ರೂಪಿತ್ ಜಾಲೆಂ ಮಾತ್, ನ್ಹಯ್ ಹರ್ ಘರಾಂಕ್ ಮಾಯಾಮೋಗಾಚೆಂ ವಾರೆಂ ವ್ಹಾಳುಂಕ್ ಲಾಗ್ಲೆಂ.

ಬಾಪ್ ಆಲ್ಫ್ರೆಡಾಕ್ ದೇವ್ ಲಾಬಯ್‌ಲ್ಲೆಂ ಸಂಗಿತಾಚೆಂ ದೆಣೆಂ ಫಿರ್ಗಜ್‌ಗಾರಾಂಕ್ ಏಕ್ ಅಪೂರ್ವ್ ಆಕರ್ಷಣ್ ಜಾಲೆಂ. ದೇವ್‌ಸ್ತುತಿಚ್ಯಾ ಸಂದರ್ಭಾರ್ ಫಿರ್ಗಜೆಂತ್ಲ್ಯಾ ಲ್ಹಾನಾಂನಿ ಆನಿ ವ್ಹಡಾಂನಿ ರಂಗೀನ್ ತಾಳ್ಕಾನ್ ಸರ್ವೆಸ್ಪರಾಚಿ ಮಹಿಮಾ ಗಾತಾನಾ ತೆಂ ಆಯ್ಕುಂಚೆಂ ಏಕ್ ವರ್ತೆಂ ಭಾಗ್‌ಚ್ ಜಾಲ್ಲೆಂ.

ಹೊ ರಂಗೀನ್ ದೇವ್‌ಸ್ತುತಿಚೊ ಮಧುರ್ ನಾದ್ ಭೊಂವ್ತಣಿಚ್ಯಾ ಫಿರ್ಗಜಾಂನಿ ಪ್ರಸಾರ್ಲೊ ಆನಿ ಥಂಯ್ ಥಾವ್ನ್ಯಾಯಿ ಸಬಾರ್ ಭಾವಾರ್ಥಿ ಬ್ರಹ್ಮಾವರಾಂತ್ಲೆ ದೇವ್‌ಸ್ತುತೆಂತ್ ಪಾತ್ರ್ ಘೆಂವ್ಕ್ ಹಾಜರ್ ಜಾತಾಲೆ.

ಭಕ್ತಿಕಾಂಕ್ ಆಪ್ಲ್ಯಾ ಥಂಯ್ ವೊಡುಂಕ್ ಸಂಗಿತಾಚೆಂ ದೆಣೆಂ ಮಾತ್ ನ್ಹಯ್, ಬಾ| ಆಲ್ಫ್ರೆಡಾಚಿ ವಿಂಚ್ಣಾರ್ ಶೆರ್ಮಾಂವ್ ಪ್ರಮುಕ್ ಕಾರಣ್ ಆಸ್‌ಲ್ಲೆ.

ಎದೊಳ್‌ಚ್ ಸಾಂಗ್ಲಾಂ ತಶೆಂ ಬಾಪ್ ಆಲ್ಫ್ರೆಡ್ ಏಕ್ ಬಳಾಧಿಕ್ ಪ್ರಭಾವಿ ಲೊಕಾಮೋಗಾಳ್ ಪ್ರಸಂಗ್‌ದಾರ್. ತಾಚ್ಯಾ ತೊಂಡಾ ಥಾವ್ನ್ ಭಾಯ್ರ್ ಪಡ್ಚ್ಯಾ ಹರ್ ವಿಂಚ್ಣಾರ್ ಉತ್ರಾಂ ಪಾಟ್ಲಾನ್ ಪ್ರಾಮಾಣಿಕ್ ಆನಿ ಕಟಿಣ್ ತಯಾರಾಯ್ ಆಸ್‌ಲ್ಲೆ. ಹರ್ ಎಕಾ ತಾಚ್ಯಾ ಶೆರ್ಮಾವಾಕ್ ಎಕ್ ವಿಶೇಸ್ ಧೈಯ್ ಆಸ್ತಾಲೊ. ತ್ಯಾ ಎಕಾಚ್ ಧೈಯಾಚೆರ್ ವಿವಿಧ್ ರುಪಾಂನಿ ತೊ ಹಫ್ತ್ಯಾ ಹಫ್ತ್ಯಾಕ್ ವಿಂಚ್ಣಾರ್ ಪ್ರಸಂಗ್ ದಿತಾಲೊ.

ತಾಚೊ ಹರ್ ಪ್ರಸಂಗ್ ಎಕಾ ಹಫ್ತ್ಯಾ ಪಯ್ಲೆಂ ಪವಿತ್ರ್ ಪುಸ್ತಕಾಚ್ಯಾ ಅಧ್ಯಯನಾಚೊ ಫಳ್. ತ್ಯಾ ವಾಕ್ಯಾಂಚೆರ್ ಆನಿ ಸಬ್ದಾಂಚೆರ್ ಏಕ್ ಹಫ್ತೊ ಭರ್ ತೊ ನಿಯಾಳ್ ಕರ್ತಾಲೊ. ತ್ಯಾ ಉತ್ರಾಂಚೆರ್ ಸೊಮ್ಯಾ ಸಂಗಿಂ ತೊ ಸಂವಾದ್ ಕರ್ತಾಲೊ. ಉಪ್ರಾಂತ್ ಜಿಣಿಯೆ ಅನುಭವ್ ತಾಂತುಂ ಮೆಳೊವ್ನ್ ಆಪ್ಲ್ಯಾ ಪ್ರಸಂಗಾಚೆರ್ ದೆವಾಚಿ ಬರಿ ಖಬರ್ ತೊ ಭಾವಾರ್ಥ್ಯಾಂಕ್ ದಿತಾಲೊ.

ಹ್ಯಾ ಕಟಿಣ್ ಪರಿಶ್ರಮಾ ವರ್ವಿಂ ತಾಚೆ ಪ್ರಸಂಗ್ ಲೋಕಾಂಚ್ಯಾ ಕಾಳ್ಜಾ ಗುಂಡಾಯೆಂತ್ ರೊಂಬ್ತಾಲೆ, ತಾಂಚೆ ಥಂಯ್ ನವಿ ಝರ್ ಉಬ್ಜಯ್ತಾಲೆ, ತಾಂಕಾಂ ದೆವಾ ಥಂಯ್ ಪರ್ತುಂಕ್ ಏಕ್ ನವಿ ಪ್ರಕಾಸ್ ಭರತ್ ವಾಟ್ ಜಾಂವ್ಕ್ ಪಾವ್ತಾಲೆ. ಸುರ್ದೆರ್ ತೊ ಎಕ್ಲೊಚ್ ಆಸ್ತಾನಾ ತಾಚೆ ಶೆರ್ಮಾಂವ್ ಫಿರ್ಗಜೆಕ್ ಸೀಮಿತ್ ಆಸ್ಲೆ. ಪೂಣ್ ಫ್ರಾಯರಿ ಸ್ಥಾಪಿತ್ ಜಾತಚ್ ವಿವಿಧ್ ಫಿರ್ಗಜಾಂ ಥಾವ್ನ್ ತಾಕಾ ಆಪೊವ್ಣಿ ಯೇಂವ್ಕ್ ಸುರು ಜಾಲಿಂ. ವರ್ತ್ಯಾ ಸಂತೊಸಾನ್ ಪೂಣ್ ತ್ಯಾಚ್ ಖಾಲ್ತ್ಯಾ ಸ್ಪಿರಿತಾನ್ ತಾಣೆಂ ತಾಚೆಂ ಮಿಸಾಂವ್ ಮುಂದರಿಲೆಂ ಆನಿ ದೆವಾಚೊ ಸಬ್ದ್ ಗಾಜಯ್ಲೊ.

ರಾಜಿ ಸಂಧಾನಾಚೊ ರಾಯ್‌ಭಾರಿ

ಆಯ್ಚ್ಯಾ ಆಧುನಿಕ್ ಸಮಾಜಾಂತ್ ಪಾತ್ಕಾಂ ವಿಷ್ಯಾಂತ್ ಗಂಭೀರ್ ಚಿಂತಪ್ ನಾ ಜಾಲಾಂ. ಪಾತಕ್ ಗಂಭೀರ್ ಗುನ್ಯಾಂವ್ ನ್ಹಯ್ ಮ್ಹಳ್ಳೆಂ ಚಿಂತಪ್ ಲೋಕಾ ಥಂಯ್ ಆಸ್‌ಲ್ಲಾನ್ ಆಜ್‌ಕಾಲ್ ಕುಮ್ತಾರಿಂತ್ ದೆಕ್ವೆಂಚ್ ಅಪ್ರೂಪ್ ಜಾಲಾಂ. ಪೂಣ್ ಬಾಪ್ ಆಲ್ಟ್ರೆಡ್ ಹ್ಯಾ ವಿಶ್ಯಾಂತ್ ಗಂಭೀರ್ ಚಿಂತಪ್ ಆಟಯ್ತಾಲೊ. ಪಾತ್ಕಾಂಚ್ಯಾ ಗುನ್ಯಾಂವಾಂ ವರ್ವಿಂ ದೆವಾ ಥಾವ್ನ್ ಪಯ್ಸ್ ವೆಚೆಂ, ಆಮ್ಚ್ಯಾಚ್ ಭಾವಾ ಭಯ್ಣಿಂಚೊ ಸಂಬಂಧ್ ಸಾಂಡ್ಲೊ ಮನ್ಶಾ ಜಿವಿತಾಚೆಂ ಖರ್ಗ್ ಮ್ಹಣ್ ತೊ ಭಾವಾಧ್ಯಾಂಕ್ ಶಿಕಯ್ತಾಲೊ. ಪ್ರಾಚಿಂತಾಚ್ಯಾ ಸಾಕ್ರಾಮೆಂತಾ ದ್ವಾರಿಂ ದೆವಾ ಸಂಗಿಂ ಪರತ್ ಸಂಬಂಧ್ ಮಾಂಡುನ್ ಹಾಡುಂಕ್ ಆನಿ ಆಪ್ಣಾಚ್ಯಾ ಪೆಲ್ಯಾಂ ಥಂಯ್ ರಾಜಿ ಜಾಂವ್ಕ್ ಕುಮ್ತಾರಾಚೊ ಸಾಕ್ರಾಮೆಂತ್ ಪವಿತ್ರ್ ವಾಟ್ ಮ್ಹಣ್ ತೊ ಶಿಕಯ್ತಾಲೊ. ಬರ್ಯಾ ಕುಮ್ತಾರಾಚಿ ತಯಾರಾಯ್ ಕರುಮಕ್ ತೊ ಆಪ್ಣಾಚ್ ಹೆರಾಂಕ್ ಸಮರ್ಪಿತ್ ಕರ್ತಾಲೊ. ಭುರ್ಗ್ಯಾಂ ಥಂಯ್ ಹ್ಯಾ ಸಾಕ್ರಾಮೆಂತಾಚೊ ಮಹತ್ವ್ ದಾಂಬುನ್ ಸಾಂಗುನ್ ದಾಕಯ್ತಾಲೊ.

ಹ್ಯಾ ತಾಚ್ಯಾ ಖಿಳ್ಕಿತ್ ನಾಸ್‌ಲ್ಲಾ ಪ್ರಾಮಾಣಿಕ್ ಮಿಸಾಂವಾಂತ್ ಲೋಕ್ ಕಾಳ್ಜಾ ಮನಾನ್ ಭಾಗ್ ಘೆತಾಲೊ, ಅತ್ಮಿಕ್ ಘಾಯಾಂ ಥಾವ್ನ್ ಮುಕ್ತಿ ಜೊಡ್ತಾಲೊ, ಕ್ರಿಸ್ತಿ ಮೌಲ್ಯಾಂನಿ ಆಪ್ಣಾ ಘರಾಂನಿ ಆನಿ ಸಮಾಜಾಂತ್

ಬಾಂದಾವಪಣ್ ಬಾಂದುನ್ ಸುಖಿ ಜಾತಾಲೊ. ದಿಯೆಸೆಜಿಚ್ಯಾ ಕೊನ್ಯಾ ಕೊನ್ಯಾಂ ಥಾವ್ನ್ ಹ್ಯಾ ಮಿಸಾಂವಾಕ್ ಬಾಪ್ ಆಲ್ಫೆಡಾಕ್ ಆಪೊವ್ಲಿಂ ಯೆತಾಲಿಂ. ದೆವಾ ಆನಿ ಮನ್ಯಾ ಮದೆಂ ತುಟ್ಲೊ ಬಾಂದ್ ಪಶ್ಚಾತ್ತಾಪಾಚ್ಯಾ ಸಾಂಕ್ರಿಯೆ ಪರತ್ ಬಾಂದುಂಕ್ ಆನಿ ದೆವಾ ಮೊಗಾನ್ ಶಾಂತಿ ಸಂದೇಶ್ ಸರ್ವಾಂನ್ಯಾಯಿ ಪ್ರಸಾರುಂಕ್ ಬಾಪ್ ಆಲ್ಫೆಡ್ ಆಪ್ಲೆ ಜಿಣಿಯೆಂತ್ ಖಿಳ್ತಾ ನಾಸ್ತಾಂ ವಾವುರ್ಲೊ ಆನಿ ರಾಜಿ ಸಂಧಾನಾಚೊ ರಾಯಭಾರಿ ಮ್ಹಣ್ ಲೊಕಾಮೊಗಾಳ್ ಜಾಲೊ.

ಅತ್ರಿಕ್ ನಿರ್ದೇಶನ್

ರಾಜಿ ಸಂಧಾನಾಚೊ ರಾಯಭಾರಿ ಆನಿ ಶಾಂತಿಚೊ ಪಾವೊ ಮ್ಹಣ್ ವಿವಿಧ್ ರುಪಾಂನಿ ಆಮಿ ಬಾಪ್ ಆಲ್ಫೆಡಾಕ್ ವಳ್ಕತಾಂವ್ ತರ್ಯಿ ದೆವಾನ್ ತಾಚ್ಯಾ ಮಿಸಾಂವಾಂತ್ ಆಮಿ ದೆಕನಾಸ್ಲಿಂ ಸವಾಲಾಂಚಿಂ ವ್ಯಕ್ತಿತ್ವಾಂ ಲಾಬಯ್ಲಿಂ.

ತಾಚ್ಯಾ ಬಾಪುಯ್ ಸಾಕ್ಯಾ ಮೊಗಾಳ್ ಉತ್ರಾಂನಿ ಲೊಕಾ ಥಂಯ್ ತಾಚೆಂ ಸಾಂಗಾತ್‌ಪಣ್ ಏಕ್ ಪರ್ಯಾರ್ ಜಾತಾಲೆಂ ಮ್ಹಳ್ಳಿಂ ಭೊಗ್ಲಾಂ ಉಬ್ಜಯ್ತಾಲೆಂ. ಅಶೆಂ ಆಪ್ಲೆ ಕಷ್ಟ್, ದೂಕ್, ಎಕ್ಸುರ್‌ಪಣ್, ವಿರಾರಾಯ್, ಕರಂದಾಯ್, ನಿರಾಶಾ ಆನಿ ಸರ್ವ್ ರಿತಿಚಿ ಸಮಸ್ತೆ ಘೆವ್ನ್ ಸಬಾರ್ ಜಣ್ ಬಾಪ್ ಆಲ್ಫೆಡಾಕ್ ಮೆಳುಂಕ್ ಯೆತಾಲೆ.

ಬಾಪ್ ಆಲ್ಫೆಡ್ ತಾಂಕಾಂ ವರ್ತ್ಯಾ ಮೊಗಾನ್ ಆನಿ ಹಾಸ್ತಾ ತೊಂಡಾನ್ ಸ್ವಾಗತ್ ಕರ್ತಾಲೊ. ತಾಣೆಂ ತಾಚೆ ಮುಕಾರ್ ಖರ್ಯಾ ಕಾಳ್ಜಾನ್ ಉಗ್ಡಾಪೆಂ ಕೆಲ್ಲೆಂ ಸರ್ವ್ ಧಿರಾಸಾಣೆನ್ ಆಯ್ಕತಾಲೊ. ಕೆದಿಂಚ್ ತೊ ದರ್ವಡ್ ಕರಿನಾಸ್ಲೊ. ತಾಂಚೆಂ ದೂಕ್, ಖಂತ್, ಬೆಜರಾಯ್, ನಿರಾಶಾ ತೊ ಸಮಾಧಾನಾನ್ ಆಯ್ಕತಾಲೊ. ಆಪ್ಲ್ಯಾ ಬಳಾಧಿಕ್ ಮಾಗ್ಣ್ಯಾಚ್ಯಾ ಆನಿ ಗೂಂಡ್ ಅನುಭವಾಚ್ಯಾ ಆಧಾರಾರ್ ತಾಂಕಾಂ ತೊ ಅತ್ರಿಕ್ ಮಾರ್ಗದರ್ಶನ್ ದಿತಾಲೊ. ತಾಚಿಂ ಮೊಗಾಳ್ ಉತ್ರಾಂ ತಾಂಚ್ಯಾ ಘಾಯೆಲ್ಲ್ಯಾ ಕಾಳ್ಜಾಕ್ ಥಂಡಾಯೆಚಿ ಝರ್ ಜಾಂವ್ಕ್ ಪಾವ್ತಾಲಿಂ. ಪರತ್

ಪಾಟಂ ವೆತಾನಾ ತಾಂಚ್ಯಾ ಕಾಳ್ಜಾಂತ್ ಸಮಾಧಾನ್ ಆನಿ ಬಾಪ್ ಆಲ್ಫೆಡಾಚ್ಯಾ ತೊಂಡಾರ್ ತೃಪ್ತಿ ಝಳ್ತಲಿ. ತಾಚಿಂ ಆತ್ಮಿಕ್ ಸಲಹಾ ವಿಧಾನಾಂ ಭೊವ್ ಸೊಂಪಿಂ ಆಸ್ಲಿಂ. ಖಿಂಯ್ಚೊಯ್ ಆಡಂಬರ್ ಆನಿ ವ್ಹಡ್‌ಪಣ್ ಥಂಯ್ ಝಳ್ತನಾಸ್ಲಿಂ. ಪೂಣ್ ತಾಚೆಂ ಬಾಪುಯ್ ಸಾರ್ಕೆಂ ವ್ಯಕ್ತಿತ್ವ್ ಆನಿ ಥಂಡ್ ಝರಿ ಸಾರ್ಕೆಂ ಉತ್ರಾಂ ತಾಂಕಾಂ ಸುಶೇಗ್ ಆನಿ ಅತ್ಮಿಕ್/ಮಾನಸಿಕ್ ಥಂಡಾಯ್ ದಿಂವ್ಕ್ ಸಕ್ತಾಲಿಂ. ತಾಚಿಂ ಉತ್ರಾಂ ದೆವಾಚೆ ಖುಶೆಕ್ ಖಾಲ್ತಿಮಾನ್ ಘಾಲುಂಕ್ ತಾಂಕಾಂ ಪ್ರೇರಣ್ ಜಾತಾಲಿಂ. ಅಶೆಂ ಬಾಪ್ ಆಲ್ಫೆಡಾನ್ ಆಪ್ಲಿ ಜಿಣಿ ಹೆರಾಂಕ್ ಸಂತೊಸ್ ಆನಿ ಸಮಾಧಾನ್ ಲಾಭೊಂವ್ಚ್ಯಾಕ್ ಖರ್ಚಿಲಿ.

ದೇವ್ ಆಪೊವ್ವಾಚಿಂ ಪ್ರೇರಣ್

ಆಜ್ ಆಮ್ಚೆ ಭೊಂವಾರಿಂ ಆಮಿ ಪಳೆಂವ್ ಜಾಲ್ಯಾರ್ ದೇವ್ ಆಪೊವ್ವಾ ವಿಶ್ಯಾಂತ್ ಪ್ರಚಾರ್ ಕರುಂಕ್ ವಿವಿಧ್ ಮೇಳ್, ಸಂಸ್ಥೆ ಆನಿ ಧಾರ್ಮಿಕ್ ಭಾವ್‌ಭಯ್ಲಿಂ ವಿವಿಧ್ ರಿತಿಚಿಂ ಸಾಧನಾಂ ವಾಪರುನ್ ಆಸ್ಚೆಂ ದಿಸುನ್ ಯೆತಾ. ಹಾತ್ ಪತ್ರಾಂ, ಜಾಹಿರಾತಾಂ, ಶಿಬಿರಾಂ, ಆತ್ಮಾಧುನಿಕ್ ಇಲೆಕ್ಟ್ರಾನಿಕ್ ಮಾಧ್ಯಮಾಂ ದ್ವಾರಿಂ ದೇವ್ ಆಪೊವ್ವಾ ವಿಶ್ಯಾಂತ್ ಜನಾಂಗಾ ಥಂಯ್ ಪ್ರೇರಣ್ ಉಬ್ಜೊಮವ್ಕ್ ವಿವಿಧ್ ಪ್ರಯತ್ನಾಂ ಚಲುನ್‌ಚ್ ಆಸಾತ್. ಪೂಣ್ ದೇವ್ ಆಪೊವ್ಣೆಂ ಉಬ್ಜೊಂವ್ಕ್ ಹ್ಯಾ ಸರ್ವ್ ವಿಧಾನಾಂ ಪ್ರಾಸ್ ಎಕಾ ಧಾರ್ಮಿಕ್ ವ್ಯಕ್ತಿಚೆಂ ಜಿಣಿಯೆ ವಿಧಾನ್ ಪ್ರಮುಖ್ ಆನಿ ತಸಲೆಂ ಜಿಣಿಯೆ ವಿಧಾನ್ ರುತಾ ಕರುನ್ ಆಪ್ಲ್ಯಾ ಫಾಂಕಿವಂತ್ ದೆಕಿ ವರ್ವಿಂ ಸೊಮಿಯಾಚ್ಯಾ ಶೆತಾಂತ್ ವಾವ್ರಾಡ್ಯಾಂಕ್ ರೂಪಿತ್ ಕೆಲ್ಲೊ ಖಾಲ್ತೊ, ಭೊಳೊ, ಸಾದೊ ಆನಿ ಮಹಾನ್ ಮಣಿಯಾರಿ ಬಾಪ್ ಆಲ್ತೆಡ್.

ಬರ್ಯಾ ಗೊವ್ವಾಚಿ ದೇಕ್ ಘೆವ್ನ್ ಹಿಂಡಾಚ್ಯಾ ಸರ್ವ್ ಶೆಳಿಯಾಂ ಥಂಯ್ ಮೋಗ್ ಆನಿ ಹುಸ್ಕೊ ದಾಕಯ್‌ಲ್ಲ್ಯಾ ಬಾಪ್ ಆಲ್ತೆಡಾಕ್ ದೇವ್ ಆಪೊವ್ವಾಚೊ ಪ್ರೇರಕ್ ಮ್ಹಣ್ ಆಪಯ್ತಾತ್. ಗರ್ಜೆವಂತಾಂಕ್ ದೆಕ್ತಾನಾ ತಾಂಚ್ಯೊ ಗರ್ಜೊ ತೊ ಸುಧಾರ್ಪಿತಾಲೊ. ಪಿಡೆಸ್ತಾಂ ಲಾಗಿಂ ವಚುನ್ ತಾಂಚಿ ಜತನ್ ಘೆತಾಲೊ. ನಿರಾಶೆಂತ್ ಬುಡ್‌ಲ್ಲ್ಯಾಂಕ್ ಥಂಯ್

ದಿತಾಲೊ, ತಾಂಚೆ ಖಾತಿರ್ ಮಾಗ್ತಾಲೊ, ತಾಂಚೆ ಥಂಯ್ ಏಕ್ ಜಾತಾಲೊ, ತಾಂಚ್ಯಾ ಸಮಸ್ಯಾಂತ್ ಭರ್ಸುನ್ ಪರಿಹಾರ್ ದಿತಾಲೊ.

ಹ್ಯಾ ಖಾಲ್ತ್ಯಾ ಭೊಳ್ಳ್ಯಾ ದೆಕಿಭರಿತ್ ಜಿಣಿಯೆಚ್ಯಾ ತಾಚೆ ಥಂಯ್ ಫಿರ್ಗಜೆಚೊ ಲೋಕ್ ಮಾತ್ರ ನ್ಹಯ್ ಭೊಂವ್ತಣಿಚೊ ಲೋಕ್ಯಿ ಪ್ರಭಾವಿತ್ ಜಾಲೊ. ತಾಂಚ್ಯಾ ಕುಟ್ಮಾಂನಿ ದೆವಾ ಮೋಗ್ ಆನಿ ಮನ್ಶ ಬಾಂದ್ ಉಬ್ಜಾಲೊ. ಹೆ ತಾಚೆ ಅಮೊಲಿಕ್ ಜಿಣಿಯೆ ದೆಕಿ ವರ್ವಿಂ ತ್ಯಾ ಸಗ್ಳ್ಯಾ ಪರಿಸರಾಂತ್ ದೇವ್ ಆಪೊವ್ಣ್ಯಾಚೆಂ ಲ್ಹಾರ್ ಉದೆವ್ನ್ ಆಯ್ಲೆಂ. ಆನಿ ಸಬಾರ್ ಚಲ್ಯಾ ಚಲಿಯಾಂನಿ ತಾಂಚೆ ಜಿಣಿ ಕ್ರಿಸ್ತಾ ಖಾತಿರ್ ಸಮರ್ಪುನ್ ದಿಂವ್ಕ್ ಕಾರಣ್ ಜಾಲೆಂ.

ತಾಂಚೆ ಜಿಣಿಯೆ ದೆಕಿ ಥಾವ್ನ್ ಪ್ರೇರಣ್ ಜೊಡ್ನ್ ಆಜ್ ಧಾರ್ಮಿಕ್ ಜಿಣಿಯೆಂತ್ ಧಿರಾಸಾಣೆನ್ ಆನಿ ತೃಪ್ತೆಂತ್ ಆಸ್ಲಲ್ಯಾ ಸಬಾರಾಂಚ್ಯಾ ಅಂತಸ್ಕರ್ನಾಂನಿ ಬಾಪ್ ಆಲ್ಫ್ರೆಡಾ ವಿಶ್ವಾಂತ್ ಕೃತಜ್ಞತೆಚೊ ವ್ಹಾಳೊ ವ್ಹಾಳುನ್ ಆಸಾ. ಆಜ್ ಆಪ್ಲ್ಯಾ ಭೆಸಾಂತ್ ಸೆವಾ ದಿಂವ್ಚೆ ತೆ ಅಭಿಮಾನಾನ್ ಸಾಂಗ್ತಾತ್, 'ಆಜ್ ಹಾಂವ್ ಕಿತೆಂಯ್ ಜಾಲಾಂ ತರ್ ಪಯ್ಲೆಂ ಧನ್ಯಾ ದೆವಾಕ್ ಆನಿ ಉಪ್ರಾಂತ್ ಬಾಪ್ ಆಲ್ಫ್ರೆಡಾಕ್ ರಿಣ್ಕಾರಿ ಆಸಾಂ'.

ಕುಟ್ಮಾಚೊ ತೇರ್ಸ್

ಬಾಪ್ ಆಲ್ಫ್ರೆಡಾನ್ ಕುಟ್ಮಾಚ್ಯಾ ತೆರ್ಸಾಚೆಂ ಭಕ್ತಿಪಣ್ ಲೊಕಾ ಮೊಗಾಳ್ ಕರುಂಕ್ ವಿಶೇಸ್ ಮ್ಹಿನತ್ ಘೆತ್ಲಿ. ಆಪ್ಲ್ಯಾ ಫಿರ್ಗಜೆಗಾರಾಂ ಥಂಯ್ ಮಾತ್ರ ನ್ಹಯ್, ತೊ ಖಂಯ್ಚೆಯ್ ಫಿರ್ಗಜೆಕ್ ಗೆಲೊ, ಥಂಯ್ಸರ್ ಮರಿಯೆಚಿ ಭಕ್ತ್ ವಾಡೊಂವ್ಕ್ ಪೆಚಾಡ್ತಾಲೊ. ಹರ್ ದಿಸಾಚೆಂ ತಾಚೆಂ ಮಿಸಾಂವ್ ಜಾಲ್ಯಾ ಮಾಗಿರ್ ತರ್ನಾಟ್ಯಾಂಕ್ ಸಾಂಗಾತಾ ಘೆವ್ನ್ ತೊ ತೇರ್ಸ್ ಮ್ಹಣ್ತಾಲೊ ಆನಿ ತಾಚೊ ಬೊಟ್ಲೆರಾಯಿ ಆಪ್ಲೆಂ ಕಾಮ್ ಸೊಡ್ನ್ ತೆರ್ಸಾಚ್ಯಾ ಭಕ್ತಿಪಣಾಂತ್ ವಾಂಟೊ ಘೆತಾಲೊ. 'ಸಾಂಗಾತಾ ಮಾಗ್ಚೆಂ ಕುಟಮ್ ಸದಾಂಚ್ ಸಾಂಗಾತಾ ರಾವ್ತಾ' ಮ್ಹಳ್ಳ್ಯಾ ಧೈಯಾಖಾಲ್ ಸಗ್ಳ್ಯಾನ್ಯಾಯಿ ಕುಟ್ಮಾಚೊ ತೇರ್ಸ್ ಲೊಕಾ ಮೊಗಾಳ್ ಜಾಲೊ. ಮಾಯ್

ಮಹಿನ್ಯಾಂತ್ ತೆರ್ಸಾಚೆಂ ವಿಶೇಷ್ ಭಕ್ತಿಪಣ್ ಆನಿ ಪವಿತ್ರ ಪುಸ್ತಕಾಚ್ಯಾ ಉತ್ರಾಂಚೊ ನಿಯಾಳ್ ಫಿರ್ಗಜೆಂತ್ ಆನಿ ಫಿರ್ಗಜೆ ಭಾಯ್ರ್ ವರ್ತೆಂ ಆಕರ್ಷಣ್ ಜಾಂವ್ಕ್ ಪಾವ್ಲೆಂ. ಹಾಚೊ ಪರಿಣಾಮ್ ಇತ್ಲೊ ವಿಶೇಸ್ ಜಾಲೊ. ಸಬಾರ್ ಕುಟ್ಮಾಂ ಸಾಂಗಾತಾ ಮೆಳುನ್ ತೆರ್ಸಾಚೆಂ ಭಕ್ತಿಪಣ್ ಆಧಾರುಂಕ್ ಲಾಗ್ಲಿಂ. ಹ್ಯಾ ಭಕ್ತಿಪಣಾಂ ವರ್ವಿಂ ಕುಟ್ಮಾ ಬಾಂದ್ ಘಟ್ ಜಾಲೆ, ಸೆಜಾರಿ ಎಕ್ವಟಿತ್ ಜಾಲೆ ಆನಿ ಹೆರ್ ಧರ್ಮಾಚ್ಯಾಂಕ್ ಏಕ್ ದೆಕಿಭರಿತ್ ಕ್ರಿಸ್ತಾಚೆ ಪಾಟ್ಲಾವ್ದಾರಿ ಜಾಲೆ. ತಾಂಚೆಂ ಭಕ್ತಿಪಣ್, ಎಕ್ವಟ್ ಆನಿ ಮಾಯಾಮೋಗ್ ದೆಕ್‌ಲ್ಲೆ ಹರ್ ಧರ್ಮಾಂಚೆಂ ವಿಜಿತ್ ಜಾವ್ನ್ ಉದ್ಗಾರ್: 'ಪಳೆಯಾ ತ್ಯಾ ಕ್ರಿಸ್ತಾಂವಾಂಕ್, ಕಶೆಂ ಏಕ್ ಕುಟಮ್ ಜಾವ್ನ್ ಮಾಗ್ಣೆಂ ಕರ್ತಾತ್!'

ದುರ್ಬಳ್ಳಾಯೆಚೊ ಸ್ಪಿರಿತ್

ಏಕ್ ಫಿರ್ಗಜ್ ವಿಗಾರ್ ಜಾಲ್ಲ್ಯಾ ಬಾಪ್ ಆಲ್ಫ್ರೆಡಾಚೆ ಜಿಣಿಯೆ ರೀತ್ ತರ್ಯಿ ಕಸಲಿ? ತಾಚೆ ಲಾಗಿಂ ದವ್ಲತ್ ಆನಿ ಆಡಂಬರ್ ನಾಸ್‌ಲ್ಲೊಚ್. ತಿತ್ತೆಂ ಮಾತ್ರ ನ್ಹಯ್ ಥಂಯ್ಸರ್ ಫಿರ್ಗಜ್ ದಫ್ತರ್ಯಿ ನಾಸ್‌ಲ್ಲೆಂ. ಫಿರ್ಗಜ್ ಘರಾಚ್ಯಾ ಸಾಲಾಕ್ ಲಾಗುನ್ ಏಕ್ ವ್ಹಡ್ಲೆಂ ಕೂಡ್; ತೆಂಚ್ ತಾಚೆಂ ದಫ್ತರ್, ನಿದ್ವೆಂ ಕೂಡ್ ಆನಿ ಹೆರಾಂಕ್ ಭೆಟ್ಲೆ ಸುವಾತ್. ಕುಶಿನ್ ಆಸ್‌ಲ್ಲೆಂ ಏಕ್ ಮೆಜ್ ಆನಿ ಕದೆಲ್ ತಾಚೆಂ ದಫ್ತರ್. ಆನೈಕೆ ಕುಶಿನ್ ದೋನ್ ಅಶೀರ್ ಬಾಂಕ್, ಏಕ್ ವೋಲ್ ಆನಿ ಏಕ್ ಉಶೆಂ. ತೆಂಚ್ ತಾಚೆಂ ನಿದ್ವೆಂ ಕೂಡ್. ತಾಕಾ ಸಾಂಗಾತ್ ದಿಂವ್ಚ್ಯಾ ಭುರ್ಗ್ಯಾಂಕ್ ಥಂಯ್ಚ್ ನಿದುಂಕ್ ಮಾಂದ್ಲೊ ಆಸ್‌ಲ್ಲೊ. ಹಿ ತಾಚೆ ದುಬ್ಳೆ ಜಿಣಿಯೆಚಿ ಉಂಚ್ಲಿ ದೇಕ್. ಖುರ್ಸಾಯ್‌ಲ್ಲ್ಯಾ ಕ್ರಿಸ್ತಾಕ್ ಪಳೆವ್ನ್, 'ಇತ್ಲೆಂಚ್ ಮ್ಹಾಕಾ ಪುರೊ. ಹಾಂತುಂಚ್ ಹಾಂವ್ ತೃಪ್ತಿ ಆಸಾಂ,' ಅಶೆಂ ತೊ ಸಾಂಗ್ತಾಲೊ.

ಕೊಣೆಂಯ್ ತಾಚ್ಯಾ ಸಯ್ರ್ಯಾಂನಿ ವ ಅಭಿಮಾನಿಂನಿ ಮೊಗಾನ್ ದಿಲ್ಲೊ ಕಾಣಿಕೊ ದುಸ್ರೆ ಘಡಿಯೆ ಗರ್ಜೆವಂತಾಂಕ್ ದಿತಾಲೊ. ಕೊಣೆಂಯ್ ತಾಕಾ ದಿಲ್ಲಿ ಕುಮಕ್ ದುಸ್ರೆ ಘಡಿಯೆ ಖಂಯ್ಚ್ಚಯ್ ವ್ಯಕ್ತಿತಿ ಗರ್ಜ್ ಥಾಂಬೊಂವ್ಕ್ ಉಪ್ಕಾರಾಕ್ ಪಡ್ತಾಲಿ. ಹ್ಯಾ ತಾಚೆ ಸಾದೆ, ದುರ್ಬಳೆ ಆನಿ

ಉದಾರ್ಪಣಾಚೆ ಜಿಣಿಯೆ ಥಂಯ್ ಸಾಂ. ಫ್ರಾನ್ಸಿಸಾನ್ ಉಚಾರ್ಲಿಂ, 'ದಿಲ್ಲ್ಯಾಂತ್ ಆಮಿ ಘೆತಾಂವ್' ವ್ಹಳ್ಳಿಂ ಉತ್ರಾಂ ನೀಜ್ ಜಾಲ್ಲಿಂ ಪಳೆತಾಂವ್.

ಹ್ಯಾ ಕ್ರಿಸ್ತಿ ಮಣಿಯಾರ್ಯಾಚೆ ದೇಕ್ ಸರ್ವಾಂಕ್ ತಾಂಚೆಂ ಉದಾರ್ಪಣ್ ವ್ಯಕ್ತ್ ಕರುಂಕ್ ಏಕ್ ಹಾತೆರ್ ಜಾಲೆಂ. ಹೆರಾಂ ಖಾತಿರ್ ವಾವುರ್ಚ್ಯಾ ತಾಚ್ಯಾ ಮಿಸಾಂವಾಂತ್ ಫಿರ್ಗಜೆಂತ್ಲ್ಯಾ ಆನಿ ಇತರ್ ಅಭಿಮಾನಿನಿ ಸಹಕಾರ್ ದಿಲೊ ಆನಿ ಪರಿಣಾಮ್ ಜಾವ್ನ್ ಗರ್ಜೆವಂತ್ ಇಸ್ಕೊಲಾಂಚ್ಯಾ ಭುರ್ಗ್ಯಾಂಕ್, ತರ್ನಾಟ್ಯಾಂಕ್, ಉತರ್ ಪ್ರಾಯ್ವಂತಾಂಕ್ ಆನಿ ಕಷ್ಟಾಂತ್ ಸಾಂಪಾಡ್ಲ್ಯಾಂಕ್ ವರ್ತೊ ಆಧಾರ್ ಜಾಲೊ.

ಸರ್ವಾಂಗೀಣ್ ಅಭಿವೃದ್ಧಿಚ್ಯಾ ಮೆಟಾಂನಿ...

ಬಾಪ್ ಆಲ್ಫ್ರೆಡ್ ಎಕ್ ಪ್ರಾಯೋಗಿಕ್ ಆನಿ ಕ್ರಿಯಾಶೀಲ್ ಯಾಜಕ್. ಆಪ್ಲ್ಯಾ ಫಿರ್ಗಜ್‌ಗಾರಾಂಚ್ಯಾ ಅತ್ಮಿಕ್ ಗರ್ಜಾಂ ಖಾತಿರ್ ತೊ ಕಿತ್ಲೊ ವಾವುರ್ತಾಲೊ ಸಾಂಗಾತಾಚ್ ನಿರಂತರ್ ಪ್ರಯತ್ನ್ ಕರ್ನ್ ಆಸ್‌ಲ್ಲೊ.

ಬರೊ ಫುಡಾರ್ ಜೊಡುಂಕ್ ಯೋಗ್ಯ್ ಶಿಕ್ವಾಚಿ ವರ್ತಿ ಗರ್ಜ್ ಮ್ಹಣ್ ಜಾಣಾ ಆಸುನ್, ಆಪ್ಲೆ ಫಿರ್ಗಜೆಂತ್ಲ್ಯಾ ಭುರ್ಗ್ಯಾಂನಿ ಬರೆಂ ಶಿಕಪ್ ಜೊಡುಂಕ್ ಜಾಯ್ ಮ್ಹಣ್ ತಾಂಕಾಂ ವತ್ತಾಯ್ ಕರಿಲಾಗ್ಲೊ. ತವಳ್ ಥೊಡ್ಯಾಂ ಕುಟ್ಮಾಂತ್ಲ್ಯಾ ಭುರ್ಗ್ಯಾಂಕ್ ಮಾತ್ ಚಡಿತ್ ಶಿಕ್ವಾಚೊ ಆವ್ಕಾಸ್ ಆಸ್‌ಲ್ಲೊ. ಪೂಣ್ ಬಾಪ್ ಆಲ್ಫ್ರೆಡಾಚ್ಯಾ ನಿರಂತರ್ ಪ್ರಯತ್ನಾನ್, ಪ್ರೊತ್ಸಾಹಾನ್ ಆನಿ ಕುಮ್ಮೆನ್ ಸಬಾರ್ ದುಬ್ಳ್ಯಾ ಭುರ್ಗ್ಯಾಂನಿ ಚಡ್ತಿಕ್ ಶಿಕಪ್ ಜೊಡ್ಲೆಂ ಆನಿ ಬರ್ಯಾ ಫುಡಾರಾಚಿ ವಿಂಚವ್ಣ್ ಕೆಲಿ.

ಅಸಲಿ ಶಿಕ್ವಾ ಕ್ರಾಂತಿ ಕರುಂಕ್ ಬ್ರಹ್ಮಾವರ್‌ಚಿ ಭಾಗೆವಂತ್ ಕುಟ್ಮಾಚಿ ಫಿರ್ಗಜ್ ಗ್ರೇಸ್ತ್ ಫಿರ್ಗಜ್ ನ್ಹಯ್. ಪೂಣ್ ಬಾಪ್ ಆಲ್ಫ್ರೆಡಾಚ್ಯಾ ಹಿತಚಿಂತಕಾಂನಿ ಆನಿ ಅಭಿಮಾನಿಂನಿ ತಾಂಚ್ಯಾ ಬರ್ಯಾ ಮನಾಚ್ಯಾ ಆಧಾರಾನ್ ಗರ್ಜೆವಂತ್ ಭುರ್ಗ್ಯಾಂಕ್ ಬರೆಂ ಶಿಕಪ್ ದಿಂವ್ಕ್ ಆವ್ಕಾಸ್ ಕರ್ನ್ ದಿಲೊ.

ಹಂದಾಡಿತ ಆಸ್ಲೆ ಎಲಿಮೆಂಟರಿ ಇಸ್ಕೂಲಾಚೆಂ ಬಾಂದಪ್ ದುರ್ಬಲ್ ಜಾವ್ನ್ ಥಂಯ್ಸರ್ ಆಸ್ಚ್ಯಾ ಭುರ್ಗ್ಯಾಂಕ್ ಅಪಾಯ್ ಘಡತ್ ಮ್ಹಳ್ಳಿ ಚಿಂತ್ನಾಂ ಯೆತಾನಾ, ಬಾಪ್ ಆಲ್ಫ್ರೆಡ್ ದುರ್ಬಲ್ಯಾ ಫ್ರಾನ್ಸಿಸಾಚೊ ರಾಯ್‌ಭಾರಿ ಜಾಲೊ. ಎಕಾ ಖರ್ಯಾ ಉದ್ದೇಶಾ ಖಾತಿರ್ ಬರ್ಯಾ ಮನಾಂಚ್ಯಾ ಮನ್ಶಾಂ ಲಾಗಿಂ ತಾಣೆಂ ಹಾತ್ ಉಸಯ್ತಾನಾ, ಅಜಾಪಿ ಥರಾನ್ ಚಿಂತಿನಾಸ್ಲೆ ಬರಿಂ ಇಸ್ಕೂಲಾಚೆಂ ನವೆಂ ಬಾಂದಪ್, ನವಿ ಬಾಂಯ್ ಅಸ್ತಿತ್ವಾಕ್ ಆಯ್ಲಿ ಆನಿ ಹಾಂಗಾಸರ್ ಶಿಕ್ಲ್ಯಾ ಭುರ್ಗ್ಯಾಂಕ್ ನವೊ ಉಲ್ಲಾಸ್ ಉದೆಲೊ.

ಸ್ತ್ರೀ ಶಿಕ್ಷಣಾ ವಿಶ್ಯಾಂತ್ ಗೂಂಡ್ ಚಿಂತಪ್ ಆಟಯ್‌ಲ್ಲ್ಯಾ ಬಾಪ್ ಆಲ್ಫ್ರೆಡಾನ್ ಚಲಿಯಾಂ ಖಾತಿರ್ ಏಕ್ ಶಿಕ್ವಾ ಯೋಜನ್ ರೂಪಿತ್ ಕೆಲೆಂ. ಬ್ರಹ್ಮಾವರಾಂತ್ ಚಲಿಯಾಂಕ್ ಏಕ್ ಹಾಯ್‌ಸ್ಕೂಲ್ ಸ್ಥಾಪನ್ ಕರ್ಚೆ ವಿಷ್ಯಾಂತ್ ಚ್ಯಾರಿಟಿ ಧರ್ಮ್ ಭಯ್ಣಿಂ ಸಂಗಿಂ ವಿಚಾರ್ ವಿನಿಮಯ್ ಕೆಲೊ. ತಕ್ಷಣ್‌ಚ್ ವಾವ್ರಾಕ್ ದೆಂವ್‌ಲ್ಲ್ಯಾ ತಾಣೆಂ ಇಗರ್ಜೆ ಮುಕಾರ್ ಏಕ್ ಜಾಗೊ ಮೊಲಾಕ್ ಘೆತ್ಲೊ ಆನಿ ಧರ್ಮ್ ಭಯ್ಣಿಂಚ್ಯಾ ಸಹಕಾರಾನ್ ನಿರ್ಮಲಾ ಇಸ್ಕೂಲಾಚೆಂ ಯೋಜನ್ ಜಾರಿ ಕೆಲೆಂ ಆನಿ ಸರ್ಕಾರಾ ಥಾವ್ನ್ ಅನುಮತಿ ಘೆವ್ನ್ ನಿರ್ಮಲ ಹಾಯ್‌ಸ್ಕೂಲ್ ಆರಂಭ್ ಕೆಲೆಂ. ಹ್ಯಾ ಇಸ್ಕೂಲಾಂತ್ ಶಿಕ್‌ಲ್ಲಿಂ ಹಜಾರೊಂ ಹಜಾರ್ ಭುರ್ಗಿಂ ಆಜ್ ಸಮಾಜೆಂತ್ ಬರೆಂ ಜಿವಿತ್ ಆನಿ ಬರ್ಯಾ ಫುಡಾರಾಕ್ ಪಾವ್ಲಾಂತ್.

ಶಿಕ್ವಾ ಶೆತಾಂತ್ ಮಾತ್ರ ನ್ಹಯ್, ಗ್ರಾಮೀಣ್ ಪ್ರದೇಶಾಂತ್ಲ್ಯಾ ತರ್ನಾಟ್ಯಾಂಕ್ ಬರಿಂ ಕಾಮಾಂ ಲಾಬೊಂವ್ಚ್ಯಾಂತ್ಯಾ ಬಾಪ್ ಆಲ್ಫ್ರೆಡಾನ್ ಆಪ್ಲಿ ನಿಸ್ವಾರ್ಥ್ ಸೆವಾ ಅರ್ಪಿಲಿ. ದೇಶ್ ವಿದೇಶಾಂನಿ ಬರ್ಯಾ ಹುದ್ದಾರ್ ಆಸ್‌ಲ್ಲ್ಯಾ ಆಪ್ಲ್ಯಾ ಅಭಿಮಾನಿಂಚೊ ಸಂಪರ್ಕ್ ಕರುನ್ ಬಾಪ್ ಆಲ್ಫ್ರೆಡ್ ತರ್ನಾಟ್ಯಾಂಕ್ ಆನಿ ಗರ್ಜೆವಂತಾಂಕ್ ಬರ್ಯಾ ಕಾಮಾಂ ಖಾತಿರ್ ಧಾಡ್ತಾಲೊ ಆನಿ ತಾಂಕಾಂ ಏಕ್ ಬರೆಂ ಜಿವಿತ್ ಲಾಬೊಂವ್ಕ್ ಪ್ರಯತ್ನ್ ಕರ್ತಾಲೊ.

ಸಂಗಿತಾಚಿ ಬರಿ ಜಾಣ್ವಾಯ್ ಆಸ್‌ಲ್ಲಾ ತಾಣೆಂ ಫಿರ್ಗಜೆಂತ್ಲ್ಯಾ
ಯುವಜಣಾಂಚಿಂ ತಾಲೆಂತಾಂ ಉಜ್ವಾಡಾಕ್ ಹಾಡುಂಕ್ ನಿರಂತರ್ ವಾವ್ರ್
ಕೆಲೊ. ತಾಂಕಾಂ ಜಿವನಾಕ್ ಏಕ್ ಖಿರಿ ಆನಿ ಬರಿ ವಾಟ್ ದಾಕೊಂವ್ಚೆ
ಖಾತಿರ್ ವಾಜಾಂತ್ರಾಂ ಹಾಡೊವ್ನ್, ತರ್ಬೆತಿ ದಿವ್ನ್ 'ಹೊಲಿ ಫ್ಯಾಮಿಲಿ
ಬ್ಯಾಂಡ್ ಸೆಟ್' ಮ್ಹಳ್ಳೊ ಬ್ಯಾಂಡಾಚೊ ಪಂಗಡ್ ರಚುನ್ ಉತ್ತೇಜನ್
ದಿಲೆಂ.

ಕಷ್ಟತಲ್ಯಾಂಚೊ ಭುಜ್ವಣ್ವಾರ್

ಬಾಪ್ ಆಲ್ಫ್ರೆಡ್ ಏಕ್ ಮೊಗಾಳ್ ಮಯ್ಪಾಸಿ ವ್ಯಕ್ತಿತ್ವಾಚೊ ಯಾಜಕ್. ತಾಣೆಂ ಆಪ್ಲ್ಯಾ ಲೊಕಾ ಥಾವ್ನ್ ಕೆದಿಂಚ್ ಅಂತರ್ ದವ್ರುಂಕ್ ನಾ. ಆಪ್ಲಿ ಭಲಾಯ್ಕಿ ಬರಿ ನಾಸ್‌ಲ್ಲಿ ತರ್ಯಿ ಆಪ್ಲೆ ಫಿರ್ಗಜೆಂತ್ಲ್ಯಾ ಹರ್ ಕುಟ್ಮಾಚಿ ತೊ ಭೆಟ್ ಕರ್ತಲೊ. ತಾಂಚ್ಯಾ ಕಷ್ಟಾ ಸುಖಾಂತ್ ವಾಂಟೆಲಿ ಜಾತಾಲೊ. ತಾಂಚೆ ಜೀವನ್ ರಿತಿಂತ್ ಏಕ್ ಜಾತಲೊ. ಖಿಂಯ್ಚ್ಯಾಯ್ ಕುಟ್ಮಾಂತ್ ಆಜಾನಕ್ ಕಾಂಯ್ ತರ್ಯಿ ಕಷ್ಟ ಅನ್ವಾರಾಂ ಅಯ್ಲ್ಯಾರ್ ತೊ ತಾಂಚ್ಯಾ ಕುಟ್ಮಾಚೊ ಏಕ್ ಸಾಂದೊ ಜಾತಾಲೊ ಆನಿ ತಾಂಕಾಂ ಗರ್ಜೆಕ್ ಪಾವ್ತಾಲೊ. ಕೊಣಾಯ್ಚ್ಯಾ ಕುಟ್ಮಾಂತ್ ವ್ಹಡ್ಲಿ ಪಿಡಾ ಆಯ್ಲಿ ಜಾಲ್ಯಾರ್ ತೊ ಖುದ್ಧಾ ತಾಂಕಾಂ ಆಸ್ತತ್ರೆಕ್ ವ್ಹರುನ್ ಜಾಗ್ರುತ್ಕಾಯ್ ಘೆತಾಲೊ ಆನಿ ದುಡ್ವಾಚಿ ಕುಮಕ್ಯಿ ಹಾಡೊವ್ನ್ ದಿತಾಲೊ. ಆಪ್ತ ಆನಿ ಆಕಾಂತಾಚ್ಯಾ ವೆಳಾರ್ ತೊ ಖುದ್ಧಾ ದೋಣಿರ್ ವಚುನ್ ತಾಂಕಾಂ ಕುಮಕ್ ಕರ್ತಾಲೊ ಆನಿ ಕುಮ್ಕೆಕ್ ತಯಾರ್ ಆಸ್ತಾಲೊ. ಖಿಂಯ್ಚ್ಯಾಯ್ ಕುಟ್ಮಾಂತ್ ಆವ್ಣಿತ್ ಮರಣ್ ಜಾಲ್ಯಾರ್ ವ ತರ್ನಾಚೊ, ತರ್ನಾಟಿಂ ಅಂತರ್ಲ್ಯಾರ್ ಖಬರ್ ಮೆಳ್‌ಲಿಚ್ ಆಲ್ಫ್ರೆಡ್ ತಾಂಚೆಂ ಮದೆಂ ಹಾಜರ್ ಜಾತಾಲೊ; ಮೊಗಾಳ್ ಆನಿ ಮಯ್ಪಾಸಿ ಉತ್ರಾಂನಿ ತೊ ತಾಂಕಾಂ ಭುಜಯ್ತಾಲೊ ಆನಿ ಆಪ್ಲ್ಯಾ ಸಾಂಗಾತ್‌ಪಣಾನ್ ತಾಂಚೆಂ ದೂಕ್ ಹಳೊ ಕರುಂಕ್ ಪ್ರಯತ್ನ್ ಕರ್ತಾಲೊ.

ಹೆರ್ ಫಿರ್ಗಜಾಂನಿ ವಿಗಾರಾಂಕ್ ಆಧಾರ್

ಬಾಪ್ ಆಲ್ಫ್ರೆಡ್ ಆಪ್ಲೆ ಫಿರ್ಗಜೆಂತ್ ಮಾತ್ ನ್ಹಯ್, ಹೆರಾಂ ಫಿರ್ಗಜಾಂನಿಯ್ ಆಪ್ಲಿ ಅಮೊಲಿಕ್ ಸೆವಾ ದಿತಾಲೊ. ಫಿರ್ಗಜ್ ವಿಗಾರ್ ನಾಸ್ಲ್ಲ್ಯಾ ಸಂದರ್ಭಾರ್ ಥಂಯ್ಸರ್ ಸೆವಾ ಭೆಟೊಂವ್ಕ್ ಕೆದಾಳಾರ್ಯಿ ತೊ ತಯಾರ್ ಆಸ್ಲೊ. ಹ್ಯಾ ಸಂದರ್ಭಿಂ ವಿವಿಧ್ ಭಾವಾರ್ಥಿ ಆಪ್ಲ್ಯಾ ಅತ್ರಿಕ್ ಗರ್ಜಾಂ ಖಾತಿರ್ ಹ್ಯಾ ಮಣಿಯಾರ್ಯಾಕ್ ಸೊದುನ್ ಯೆತಾಲೆ. ಆಪ್ಲ್ಯಾ ಖಾಲ್ತೆಪಣಾ ವರ್ವಿ ಆನಿ ಮಯ್ವಾಸಿ ಸ್ವಭಾವಾನ್ ಬಾಪ್ ಆಲ್ಫ್ರೆಡ್ ಸರ್ವಾಂಚ್ಯಾ ಕಾಳ್ಜಾಂತ್ ವರ್ತೆಪಣಾಚಿ ಮ್ಹೊರ್ ಘಾಲ್ತಾಲೊ.

ತಾಚೆ ಜಿಣಿಯೆಚ್ಯಾ ಮೌಲ್ಯಾಂನಿ ತಾಂಚೆರ್ ವರ್ತೊ ಪರಿಣಾಮ್ ಘಾಲೊ. ವ್ಹಡಾಂಕ್ ತೊ ಏಕ್ ಆದರ್ಶ್ ವ್ಯಕ್ತಿ ಜಾಂವ್ಕ್ ಪಾವ್ಲೊ ಆನಿ ಲ್ಹಾನಾಂನಿ ತಾಚಿ ದೇಕ್ ತಾಂಚೆ ಜಿಣಿಯೆಚೆಂ ಪ್ರೇರಣ್ ಜಾವ್ನ್ ಘೆತ್ಲಿ. ಅಶೆಂ ಖಂಯ್ಸರ್ ತೊ ಗೆಲೊ, ಥಂಯ್ಸರ್ ದೇವ್ ಆಪೊವ್ಣ್ಯಾಚೆಂ ಬಿಂ ವೊಂಪುನ್ ಚ್ ಗೆಲೊ ಆನಿ ತಾಚೊ ಪರಿಣಾಮ್ ಜಾವ್ನ್ ಸೊಮಿಯಾಚೆಂ ಶೆತ್ ವಾವ್ರಾಡ್ಯಾಂಚೊ ಸಂಖೊ ವಾಡೊನ್ ಆಯ್ಲೊ.

ಎಕ್ವಟಾಚೊ ಪ್ರೇರಿತ್

ಎದೊಳ್‌ಚ್ ಉಲ್ಲೇಖ್ ಕೆಲ್ಲೆ ಬರಿಂ ಬ್ರಹ್ಮಾವರಾಂತ್ ಘಡ್‌ಲ್ಲೆಂ 'ಸಿಜ್ಮ್' ಮಂಗ್ಳುರ್ ದಿಯೆಸೆಜಿಂತ್ಲೆ ಚರಿತ್ರೆಂತ್ ಏಕ್ ಪ್ರಮುಖ್ ಘಡ್ತಿ. ಎಕಾ ಹಿಂಡಾಚ್ಯೊ ಶೆಳಿಯೊ ಹ್ಯಾ ಘಡಿತಾ ವರ್ವಿಂ ವಿಂಗಡ್ ಪಂಗಡಾಂನಿ ಶಿಂಪ್ಡುನ್ ಗೆಲ್ಯೊ. ಭಾವಾರ್ಥ್ಯಾಂಕ್ ಎಕ್ವಟಿತ್ ಕರುಂಕ್ ಕೆಲ್ಲಿಂ ಪ್ರಯತ್ನಾಂ ಫಳಾಧಿಕ್ ಜಾಂವ್ಕ್ ನಾಸ್ಲೆಂ ಪರಿಗತಿಂತ್ 1956ವ್ಯಾ ವರ್ಸಾ ಬಾಪ್ ಆಲ್ಫ್ರೆಡಾನ್ ಬ್ರಹ್ಮಾವರ್ ಫಿರ್ಗಜೆಚೊ ಪಯ್ಲೊ ಕಾಪುಚಿನ್ ವಿಗಾರ್ ಜಾವ್ನ್ ಜವಾಬ್ದಾರಿ ಹಾತಿಂ ಘೆತ್ಲಿ.

ತೊ ಹಾಂಗಾಸರ್ ಯೆತಾನಾ ಫಿರ್ಗಜೆಚಿ ಪರಿಸ್ಥಿತಿ ಗುಲೊಬಾಚ್ಯಾ ಮಾಂದ್ರೆ ಬರಿಂ ಸುಖಾಳ್ ನಾಸ್ಲಿ. ಫಾಸಳ್ಸ್ ಗೆಲ್ಲೆ ವಿವಿಧ್ ಪಂಗಡ್ ಎಕಾಮೆಕಾ ದುಸ್ಮಾನ್ಕಾಯ್ ಮುಂದರುನ್ ಆಸ್ಲೆ. ಹೆ ಪರಿಸ್ಥಿತಿಂತ್ ಕ್ರಿಸ್ತಿ ಭಾವಾರ್ಥ್ಯಾಂಕ್ ಕ್ರಿಸ್ತಾಚ್ಯಾ ಮೊಗಾಂತ್ ಎಕ್ವಟಾಂವ್ಕ್ ವರ್ತೆಂ ಮಿಸಾಂವ್ ಬಾಪ್ ಆಲ್ಫ್ರೆಡಾನ್ ಹಾತಿಂ ಘೆಲ್ಲೆಂ ಆನಿ ಇಗರ್ಜ್‌ಮಾತೆಚ್ಯಾ ಎಕ್ವಟಾ ಖಾತಿರ್ ಆಪ್ಲೆಂ ಕಮರ್ ಬಾಂದ್ಲೆಂ. ಫಾಸಳ್ಸ್ ಆಸ್‌ಲ್ಲ್ಯಾ ವಿವಿಧ್ ಪಂಗಡಾಂಚ್ಯಾ ಧಾರ್ಮಿಕ್ ಮುಕೆಲ್ಯಾಂಚಿ ತಾಣೆಂ ಭೆಟ್ ಕೆಲಿ. ಆಪ್ಲ್ಯಾ ವಿಗಾರಾಚ್ಯಾ ವ್ಯಕ್ತಿತ್ವಾನ್ ನ್ಹಯ್ ಬಗರ್ ಕಾಳ್ಜಾಕ್ ಲಾಗಿಲೆ ಮೊವಾಳಾಯೆನ್ ತಾಂಚೆ ಲಾಗಿಂ ಸಂವಾದ್ ಚಲಯ್ಲೊ. ಆಪ್ಲ್ಯಾ ಖಾಲ್ತ್ಯಾ, ಭೊಳ್ಕಾ ಆನಿ ಮಯ್ಜಾಸಿ ವ್ಯಕ್ತಿತ್ವಾನ್ ಬಾಪ್ ಆಲ್ಫ್ರೆಡಾನ್ ತಾಂಚಿಂ ಕಾಳ್ಜಾಂ ಜಿಕ್ಲೆಂ. ತಾಚ್ಯಾ ನಿರಂತರ್ ಪ್ರಯತ್ನಾನ್ ಬ್ರಹ್ಮಾವರಾಂತ್ಲಿಂ ಕಾಳಿಂ ಮೊಡಾಂ ನಿತಳ್ಳಿಂ. ವಿವಿಧ್ ಪಂಗಡಾಂ ಮದೆಂ ಭಾವ್ ಬಾಂದವ್‌ಪಣಾಚೊ ಎಕ್ವಟ್ ದಿಸುನ್ ಆಯ್ಲೊ. ಎಕಾಮೆಕಾ ದುಸ್ಮಾಣೆಂ ಆನಿ ದುಸ್ಮಾಣ್‌ಕಾಯ್ ಉಣಿ ಜಾಲಿ. ಥೊಡೆ ತಾಂಚಿ ಚೂಕ್ ವಳ್ಕುನ್ ಪರತ್ ಇಗರ್ಜ್‌ಮಾತೆಚ್ಯಾ ಪಾಲ್ಚಾ ಭಿತರ್ ಪ್ರವೇಶ್ ಜಾಲೆ. ಎಕಾಮೆಕಾ ಮದೆಂ ಬಂಧ್ ಜಾಲ್ಲೆಂ ಉಲೊವ್ಣೆಂ ಪರತ್ ಜಿವಾಳ್ಳೆಂ. ಕಾರ್ಯಾಂ ವೆಳಿಂ ಎಕಾಮೆಕಾ ಸಾಂಗಾತ್‌ಪಣ್ ಸಾದಾರ್ ಜಾಲೆಂ. ಸಾಂಗಾತಾ ಜೆವ್ಣೆಂ, ಸಾಂಗಾತಾ ಭೊಂವ್ಣೆಂ ಹ್ಯಾ ಅಪೂರ್ವ್ ಮಾನವೀಯ್ ಸಂಬಂಧಾ ವರ್ವಿಂ ಸಮಾಜಾಂತ್ಲೆಂ ಖಿದ್ವಳ್‌ಲ್ಲೆಂ ಉದಕ್ ನಿತಳ್ಳೆಂ.

ಹ್ಯಾ ಸರ್ವ್ ಮಹಾನ್ ಎಕ್ವಟಾಚೆಂ ಮೂಳ್ ಕಾರಣ್ ಬಾಪ್ ಆಲ್ಫ್ರೆಡಾಚಿ ದೆಕಿಭರಿತ್ ಜಿಣಿಚ್ ಮ್ಹಣ್ ಸಾಂಗ್ಲ್ಯಾಂತ್ ಕಾಂಯ್ಸ್ ದುಬಾವ್ ನಾ. ತೊ ಕಿತೆಂ ಸಾಂಗ್ತಾಲೊ ತೆಂಚ್ ಆಪ್ಲೆ ಜಿಣಿಯೆಂತ್ ಜಿಯೆವ್ನ್ ಹೆರಾಂಕ್ ದೇಕ್ ದಿತಾಲೊ. ಹೆ ತಾಚೆ ಅಮೊಲಿಕ್ ಜಿಣಿಯೆನ್ ಪ್ರಭಾವಿತ್ ಜಾಲ್ಲ್ಯಾ ಬ್ರಹ್ಮಾವರಾಚ್ಯಾ ಫಿರ್ಗಜ್‌ಗಾರಾಂಕ್ ಬಾಪ್ ಆಲ್ಫ್ರೆಡಾನ್ ಥಂಯ್ ಥಾವ್ನ್

ದುಸ್ರ್ಯಾ ಜಾಗ್ಯಾರ್ ವೆಚೆಂ ನಾಕಾ ಆಸ್‌ಲ್ಲೆಂ. ದೆಕುನ್‌ಚ್ ಧಾ ವರ್ರಾಂಚೆ ಸಮರ್ಪಿತ್ ಸೆವೆ ಉಪ್ರಾಂತ್‌ಯಿ ತಾಣೆಂ ತಾಂಚೆ ಮದೆಂಚ್ ಆಸುಂಕ್ ಜಾಯ್ ಮ್ಹಣ್ ತಾಣೆಂ ಕಾಪುಚಿನಾಚ್ಯಾ ವ್ಹಡಿಲಾಂಕ್ ವಿನಂತಿ ಕೆಲಿ.

ಲೋಕಾನ್ ತಾಚೆರ್ ದವರ್‌ಲ್ಲೊ ಅಭಿಮಾನ್, ಎಕ್ವಟಾಚ್ಯಾ ವಾವ್ರಾಂತ್ ತಾಚೆ ಗರ್ಜ್ ಆನಿ ಮುಕೆಲ್ಪಣ್ ಜಾಣಾ ಜಾವ್ನ್ ತಾಚ್ಯಾ ವ್ಹಡಿಲಾಂನಿ 1959ವ್ಯಾ ವರ್ರಾ ಪರ್ಯಾಂತ್ ಬ್ರಹ್ಮಾವರ್ಣಿ ವಿಗಾರ್ ಜಾವ್ನ್ ಮುಂದರುಂಕ್ ಕಬ್ಲಾತ್ ದಿಲಿ ಮಾತ್ ನ್ಹಯ್, ಉಪ್ರಾಂತ್ ಕಾಪುಚಿನಾಂಚೊ ವ್ಹಡಿಲ್ ಜಾವ್ನ್ 1972ವ್ಯಾ ವರ್ರಾ ಪರ್ಯಾಂತ್ ಸೆವಾ ಮಾರ್ಗದರ್ಶನ್ ಲಾಬೊಂವ್ಕ್ ಅಮೆರಿಕ್ ಆವ್ಕಾಸ್ ತಾಕಾ ಲಾಬಯ್ಲೊ.

ಅಂತರ್ ಧರ್ಮಾಂ ಮದೆಂ ಸಂವಾದ್

ಬಾಪ್ ಆಲ್ಫ್ರೆಡ್ ಆಪ್ಲೆ ಫಿರ್ಗಜೆಂತ್ಲ್ಯಾ ಕ್ರಿಸ್ತಾಂವಾಂ ಮದೆಂ ಕಿತ್ಲೊ ಲೋಕಾ ಮೊಗಾಳ್, ತಿತ್ಲೊಚ್ ಇತರ್ ಧರ್ಮಾಂಚ್ಯಾ ಲೋಕಾ ಮಧೆಂ ನಾಂವಾಡ್ಲಿಕ್ ಆಸ್‌ಲ್ಲೊ. ತೊ ಸರ್ವ್ ಧರ್ಮಾಂಚ್ಯಾ ಲೋಕಾ ಮಧೆಂ ಮೊಗಾನ್ ಭರ್ಸತಾಲೊ. ತಾಂಚೆ ಲಾಗಿಂ ಸಂವಾದ್ ಚಲೊಂವ್ಚೊ ತಾಂಚೆ ಸಂಸ್ಕೃತಿ ಜಾಣಾ ಜಾಂವ್ಚಿ ತಾಚೆ ವರ್ತ್ಯಾ ಸಂತೊಸಾಚೆ ವಿಷಯ್. ಜಾತ್‌ಭೇದ್ ನಾಸ್ತಾಂ ತೊ ಹರ್ ಪಿಡೆಸ್ತಾಮಚಿ ಭೆಟ್ ಕರ್ತಾಲೊ. ತಾಚೆ ಲಾಗಿಂ ಕಸ್ಲೆಂಚ್ ವಾಹನ್ ನಾಸ್‌ಲ್ಲೆಂ, ಚಲುನ್‌ಚ್ ತೊ ಘರಾ ಘರಾಂನಿ ಭೆಟ್ ದಿತಾಲೊ. ತಾಕಾ ಜಾಲ್ಲ್ಯಾ ಒಪರೇಶನ್ ವರ್ವಿಂ ಸಾಯ್ಕಲ್ ಗುಡ್ಡಾಂವ್ಕ್ ಅಸಾಧ್ಯ್ ಜಾಲ್ಲೆಂ. ಪಯ್ಲಿಲ್ಯಾ ಘರಾಂನಿ ಭೆಟ್ ಕರ್ತಾನಾ ಫಿರ್ಗಜೆಂತ್ಲೆ ಉರ್ಬೆವಂತ್ ತರ್ನಾಟೆ ತಾಕಾ ಸಾಯ್ಕಲಾರ್ ಬಸೊವ್ನ್ ಆಪೊವ್ನ್ ವ್ಹರ್ತಾಲೆ.

ಇಸ್ಕೊಲಾಂತ್ ಶಿಕ್ವ್ಚ್ಯಾ ಹೆರಾಂ ಧರ್ಮಾಂಚ್ಯಾ ಭುರ್ಗ್ಯಾಂ ಥಂಯ್

ತಾಕಾ ವರ್ತೋ ಮೋಗ್ ಆಸ್‌ಲ್ಲೊ, ತಾಂಚೆ ಸಳಾವಳಿನ್ ಕ್ರಮೇಣ್ ತಾಂಚ್ಯಾ ವ್ಹಡಿಲಾಂಚಿ ಆನಿ ಕುಟ್ಮಾದಾರಾಂಚಿ ವಳಕ್ ತಾಕಾ ಜಾಲಿ. ತಾಂಚೊ ಅಭಿಮಾನ್ ಆನಿ ಬಾಪ್ ಆಲ್ಫ್ರೆಡಾಚೊ ಮೋಗ್ ಸಾಂಗಾತಾ ಮೆಳುನ್ ಸಮಾಜಾಂತ್ ಮಯಾಮೋಗಾಚೊ ಎಕ್ವಟಾಚೊ ಅಪೂರ್ವ್ ಸಾಂಕೊವ್ ರೂಪಿತ್ ಜಾಲೊ.

ಇತರ್ ಸಮಾಜಾಂತ್ ತೊ ಕಿತ್ಲೊ ಲೊಕಾ ಮೊಗಾಳ್ ಮ್ಹಳ್ಳೆಂ ಥೊಡ್ಯಾ ದೃಷ್ಟಾಂತಾಂ ಧಾವ್ನ್ ಆಮಿ ಜಾಣಾ ಜಾವ್ನ್.

ಬ್ರಹ್ಮಾವರ್ ಫಿರ್ಗಜೆಂತ್ ಲಾಂಬಾಯೆಚಿ ಸುಫಳ್ ಸೆವಾ ದಿವ್ನ್ ಬಿಣಗಾಂತ್ಲ್ಯಾ ಸಾಂತ್ ಆನ್ನಾ ಫಿರ್ಗಜೆಕ್ ವರ್ಗ್ ಜಾವ್ನ್ ವೆಚ್ಯಾ ಸಂದರ್ಭಾರ್ ಬ್ರಹ್ಮಾವರಾಂತ್ಲ್ಯಾ 'ಗೆಳೆಯರ ಬಳಗ' ಸಂಸ್ಥಾನ್ ಅಪುರ್ಬಾಯೆಚೆಂ ಅದೇವ್ನ್ ಕಾರ್ಯೆಂ ಮಾಂಡುನ್ ಹಾಡ್ಲೆಂ. ತಾಣೆಂ ಸಮಾಜಾಕ್ ಅರ್ಪಿಲ್ಲೆ ಸೆವೆಕ್ ತಾಕಾ ಮಾನ್ ಪತ್ರ್ ಅರ್ಪುನ್ ಉಪ್ಕಾರ್ ಆಟೊವ್ಣಿ ಕೆಲಿ. ಜಾತ್‌ಭೇದ್ ನಾಸ್ತಾಂ ಹಾಜರ್ ಜಾಲ್ಲ್ಯಾ ಹಜಾರೊಂ ಅಭಿಮಾನಿನಿ ತಾಚ್ಯಾ ವೆಗ್ಳಾಚಾರಾ ಥಂಯ್ ಬೆಜಾರಾಯ್ ಉಚಾರ್ಲಿ ಆನಿ ತಾಕಾ ಸರ್ವ್ ಬರೆಂ ಮಾಗ್ಲೆಂ. ತಿತ್ಲೆಂ ಮಾತ್ರ್ ನ್ಹಯ್ ಬಿಣಗಾ ಪರ್ಯಾಂತ್ ಜಾತ್‌ಭೇದ್ ನಾಸ್ತಾಂ ತಾಚೆ ಅಭಿಮಾನಿ ತಾಕಾ ಪಾಂವ್ಕ್ ಆಯ್ಲೆಂ. ಬಾಪ್ ಆಲ್ಫ್ರೆಡಾಚ್ಯಾ ಮರಣಾಚ್ಯಾ ಸಂದರ್ಭಿಂ ತಾಚ್ಯಾ ಅಭಿಮಾನಿನಿ ದಾಕಯ್‌ಲ್ಲೊ ಮೋಗ್ ಆನಿ ದೂಕ್ ಕೊಣಾಚ್ಯಾನ್ ವಿಸ್ತುಂಕ್ ಜಾಂವ್ಚೆಂ ನಾ. ತ್ಯಾ ದಿಸಾ ಬಾರ್ಕೂರ್ ಸಾಂ ಪೆದ್ರುಚೆ ಇಗರ್ಜೆಂತ್ ಮಿಸಾಚ್ಯಾ ಬಲಿದಾನಾ ಉಪ್ರಾಂತ್ ತಾಚೆ ನಿರ್ಜೀವ್ ಕೂಡ್ ವರ್ತ್ಯಾ ಮಾನಾನ್ ಆನಿ ಅಭಿಮಾನಾನ್ ಬ್ರಹ್ಮಾವರ್ಚೆ ಪೆಂಟೆಂತ್ ಪುರ್ತಾಂವಾನ್ ಹಾಡ್ಲಿ. ತೆ ಘಡಿಯೆ ತಾಚೆ ನಿರ್ಜೀವ್ ಕುಡಿಚೆಂ ಅಂತಿಮ್ ದರ್ಶನ್ ಘೆಂವ್ಕ್ ದುಖಾಭರಿತ್ ಕಾಳ್ಜಾನ್ ಹಜಾರೊಂ ಹಜಾರ್ ಲೋಕ್ ರಸ್ತಾಚೆ

ಕುಶಿನ್ ಉಬೊ ಜಾಲ್ಲೊ. ತಾಚಿ ನಿರ್ಜೀವ್ ಕುಡಿಚೊ ಪುರ್ಶಾಂವ್ ಎಕಾ ಹಿಂದು ದಿವ್ಯಾ ಮುಕ್ಲ್ಯಾನ್ ಪಾಶಾರ್ ಜಾತಾನಾ 'ನಿಮಗೆ ಶಾಂತಿ ಲಭಿಸಲಿ' ಮ್ಹಳ್ಳೆಂ ಗೌರವ್ ದಿಂವ್ಚೆಂ ಗೀತ್ ಥಂಯ್ಸರ್ ತಾಣೆಂ ಪ್ರಸಾರ್ ಕೆಲೆಂ.

ಅಶೆಂ ಆಪ್ಲೆ ಜಿಣಿಯೆಂತ್ ಸಾಂ. ಫ್ರಾನ್ಸಿಸಾಚ್ಯಾ ಆದರ್ಶಾಖಾಲ್ ಜಿಯೆವ್ನ್ ವಾಂಜೆಲಾಚ್ಯಾ ಉತ್ರಾಂ ಪ್ರಕಾರ್ ಶಾಂತಿ ಪ್ರಸಾರ್ಲೊ ಬಾಪ್ ಆಲ್ಫ್ರೆಡ್ ಜಾತ್ ಬೇಧ್ ನಾಸ್ತಾಂ ಹಜಾರೊಂ ಹಜಾರ್ ಅಭಿಮಾನಿಂಚ್ಯಾ ಕಾಳ್ಜಾಂತ್ ಏಕ್ ಮಧುರ್ ಉಗ್ಡಾಸ್ ಜಾವ್ನ್ ಅಜೂನ್ಯಿ ಜಿವೊ ಆಸಾ.



ಸಾಂತ್ ಆನ್ಸ್ ಸಾಯ್ಲೆಣಿಚಿ ಇಗರ್ಜ್, ಬಿಣಗಾ

ಸಾಂತ್ ಆನ್ನ್ ಸಾಯ್ಬಿಣಿಚಿ ಫಿರ್ಗಜ್, ಬಿಣಗಾ

ಬ್ರಹ್ಮಾವರ್ಷಾ ಭಾಗೆವಂತ್ ಕುಟ್ಮಾಚೆಂ ಫಿರ್ಗಜೆಂತ್ ಮೊಲಾಧಿಕ್ 16 ವರ್ಸಾಂಚಿ ಅಪೂರ್ವ್ ಸೆವಾ ಭೆಟಯ್ಲ್ಯಾ ಉಪ್ರಾಂತ್ ಬಾಪ್ ಆಲ್ಫ್ರೆಡ್ ಬಿಣಗಾಂತ್ಲ್ಯಾ ಸಾಂತ್ ಆನ್ನ್ ಸಾಯ್ಬಿಣಿಚೆ ಫಿರ್ಗಜೆಚೊ ವಿಗಾರ್ ಜಾವ್ನ್ ನೇಮಕ್ ಜಾಲೊ.

1972 ಜುಲಾಯ್ 18 ತಾರಿಕೆರ್ ತೇಗ್ ಯಾಜಕ್ ಆನಿ ಸಬಾರ್ ಫಿರ್ಗಜೆಗಾರಾಂ ಸಂಗಿಂ ಬಿಣಗಾ ಪಾವ್ಲ್ಯಾ ಬಾಪ್ ಆಲ್ಫ್ರೆಡಾನ್ ತೆ ಫಿರ್ಗಜೆಚೊ ಪಯ್ಲೊ ಕಾಪುಚಿನ್ ವಿಗಾರ್ ಜಾವ್ನ್ ಜವಾಬ್ದಾರಿ ಹಾತಿಂ ಘೆತ್ಲಿ. ತೆ ಫಿರ್ಗಜೆಚಿ ಪರಿಗತ್ ಪಳೆವ್ನ್ ಆನಿ ಥಂಯ್ಸರ್ ಬಾಪ್ ಆಲ್ಫ್ರೆಡಾನ್ ಸೆವಾ ದಿಂವ್ಕ್ ಆಸಾ ತೆಂ ಚಿಂತುನ್ ತಾಕಾ ಪಾಂವ್ಕ್ ಗೆಲ್ಲ್ಯಾ ಲೊಕಾಚ್ಯಾ ದೊಳ್ಕಾಂನಿ ದುಕಾಂ ಭರುನ್ ಆಯ್ಲಿಂ.

ಪೂಣ್ ಬಾಪ್ ಆಲ್ಫ್ರೆಡಾನ್ ಆಪ್ಲಿ ಉರ್ಬಾ ಸಾಂಡುಂಕ್ ನಾ. ತ್ಯಾ ಮುಗ್ದ್ ಆನಿ ಸರಳ್ ಲೊಕಾ ಮದೆಂ ಸೆವಾ ದಿಂವ್ಚೆಂ ಏಕ್ ನವೆಂ ಮಿಸಾಂವ್ ಮ್ಹಣ್ ತಾಣೆಂ ನಿಚೆವ್ ಕೆಲೊ ಆನಿ ಆಪ್ಲಿ ನಿಸ್ವಾರ್ಥ್ ಸೆವಾ ಆರಂಭ್ ಕೆಲಿ. ತಿಚ್ ಉರ್ಬಾ, ತೊಚ್ ಸ್ಪಿರಿತ್, ತಿಚ್ ಜಿಣಿಯೆಚಿ ದಿಶಾ ತಾಣೆಂ ಬಿಣಗಾಂತ್ ಮುಂದರುನ್ ವ್ಹೆಲಿ. ಬ್ರಹ್ಮಾವರಾಂತ್ಲ್ಯಾ

ತಾಚ್ಯಾ ಅಭಿಮಾನಿಂಕ್ ತಾಚೊ ವೆಗ್ಳಾಚಾರ್ ವರ್ತೆಂ ಲುಕ್ಸಾಣ್ ಮ್ಹಣ್ ಭೊಗ್ಲೆಂ. ತರ್ಯಿ ತಾಚಿ ಸೆವಾ, ತಾಚೆಂ ಅಮೊಲಿಕ್ ಮಿಸಾಂವ್ ಬಿಣಗಾಂತ್ಲ್ಯಾ ಭಾವಾರ್ಥ್ಯಾಂಕ್ ಏಕ್ ಸರ್ಗಿಂಚೆಂ ದಾಯ್ಜ್ ಜಾವ್ನ್ ಬದಲೆಂ.

ಸುಮಾರ್ 38 ವರ್ಸಾಂ ಪಯ್ಲೆಂ ಬಿನಗಾ ಏಕ್ ಧಾಕ್ಟರಿ ಹಳ್ಳಿ ಆನಿ ಥಂಯ್ಸರ್ ಮುಗ್ಡ್ ದುಬೈ ಫಿರ್ಗಜ್‌ಗಾರ್ ವಸ್ತಿ ಕರುನ್ ಆಸ್ಲೆ. ಹೆರಾಂ ಧರ್ಮಾಂಚ್ಯಾ ಆನಿ ಇತರ್ ಪಂಗಡಾಂ ಮದೆಂ ವಸ್ತಿ ಕರ್ಚ್ಯಾ ಫಿರ್ಗಜ್‌ಗಾರಾಂಚೊ ಭಾವಾರ್ಥ್ ಜಿವಾಳಾಂವ್ಚೆಂ ವರೆಂ ಮಿಸಾಂವ್ ಬಾಪ್ ಆಲ್ಫ್ರೆಡಾನ್ ಹಾತಿಂ ಘೆಲ್ಲೆಂ. ಬ್ರಹ್ಮಾವರ್ ಫಿರ್ಗಜೆಂತ್ಲೊ ಹೊಜ್ ಅಪೂರ್ವ್ ಅನುಭವ್ ತಾಕಾ ವರ್ತ್ಯಾ ಫಾಯ್ದ್ಯಾಚೊ ಜಾಲೊ ಆನಿ ಥೊಡ್ಯಾಚ್ ಕಾಳಾ ಭಿತರ್ ಬಿಣಗಾಚ್ಯಾ ಲೊಕಾ ಮದೆಂ ಬಾಪ್ ಆಲ್ಫ್ರೆಡ್ ಲೊಕಾ ಮೊಗಾಳ್ ಯಾಜಕ್ ಜಾವ್ನ್ ನಾಂವಾಡ್ಲಿಕ್ ಜಾಲೊ.

ಭಾವಾರ್ಥ್ ಥಿರ್ ಕರ್ಚ್ಯಾ ಮಿಸಾಂವಾಂ ಸಂಗಿಂ ಸಾಮಾಜಿಕ್ ಅಭಿವೃದ್ಧಿ ಕಾರ್ಯಾಕ್ ತಾಣೆಂ ಮಾತೆಂ ಮಾರ್ಲೆಂ. ಲೊಕಾ ಥಂಯ್ ಶಿಕ್ಷಾ ಜಾಗೃತಿ ಉಬ್ಜಯ್ಲಿ. ಯುವಜನಾಂ ಥಂಯ್ ಬರ್ಯಾ ಘುಡಾರಾಚಿ ಅಭಿಲಾಶಾ ಪಾಲೆಲಿ, ತಾಂಕಾಂ ಗರ್ಜೆಚಿ ತರ್ಬೆತಿ ಮಾಂಡುನ್ ಹಾಡ್ಲಿ ಆನಿ ಫಕತ್ ತೀನ್‌ಚ್ ವರ್ಸಾಂ ಭಿತರ್ ಬಿಣಗಾ ಫಿರ್ಗಜೆಚೆಂ ರೂಪ್‌ಚ್ ಬದಲೆಂ ಆನಿ ಹಾಚೊ ಪರಿಣಾಮ್ ಭೊಂವ್ತಣಿಚ್ಯಾ ಪರಿಸರಾಂತ್ ದಿಸುನ್ ಆಯ್ಲೊ.

ಆಪ್ಲ್ಯಾ ಮಯ್ವಾಶಿ ಜಿನೊಸಾನ್ ಬಾಪ್ ಆಲ್ಫ್ರೆಡಾನ್ ಥಂಯ್ಚ್ಯಾ ಲೊಕಾಂಚಿಂ ಕಾಳ್ಜಾಂ ಜಿಕ್ಲಿಂ. ಘರಾ ಘರಾಂನಿ ಭೆಟ್ ದಿವ್ನ್ ತಾಂಚ್ಯಾ ಕುಟ್ಮಾಂ ಮದೆಂ ತೊ ಏಕ್ ಸಾಂದೊ ಜಾಲೊ. ಭುರ್ಗ್ಯಾಂಕ್ ಮೊಗಾಚೊ ದಾರ್ಶನಿಕ್ ಜಾಲೊ, ತರ್ನಾಟ್ಯಾಂಕ್ ಏಕ್ ಪ್ರೇರಣ್ ಜಾಲೊ, ಸರ್ವ್ ಫಿರ್ಗಜ್‌ಗಾರಾಂಚ್ಯಾ ಕಾಳ್ಜಾಂತ್ ಮೊಗಾಚೊ ಉಗ್ಡಾಸ್ ಜಾಲೊ.

ತಾಂಚೊ ಮೊಗಾಳ್ ಬಾಪುಯ್ ಜಾವ್ನ್ ಖರೆಂ ಮಾರ್ಗದರ್ಶನ್
ದಿಂವ್ಚೊ ಮೆಸ್ತ್ರಿ ಜಾವ್ನ್, ತಾಂಚ್ಯಾ ಜಿವಿತಾಕ್ ಉಜ್ವಾಡ್ ದಿಂವ್ಚೊ
ಆದರ್ಶ್ ಸಮಾಜ್ ಸೆವಕ್ ಜಾವ್ನ್ ಆನಿ ಆತ್ಮಿಕ್ ಘಟಾಯ್ ದಿಂವ್ಚೊ
ಅತ್ಮಿಕ್ ನಿರ್ದೇಶಕ್ ಜಾವ್ನ್ ಬಾಪ್ ಆಲ್ಫ್ರೆಡ್ ಆಜೂನ್ಯಿ ಬಿಣಗಾ
ಫಿರ್ಗಜೆಂತ್ಲ್ಯಾ ಭಾವಾರ್ಥ್ಯಾಂ ಮದೆಂ ಜಿವಾಳ್ ಆಸಾ.



ಸಾಂ. ಬುಜಿಜಿ ಇಗರ್ಜ್, ಲೋವರ್ ಕಾಸರ್‌ಕೋಡ್

ಸಾಂ. ಜುಜೆಚಿ ಫಿರ್ಗಜ್, ಲೋವರ್ ಕಾಸರ್‌ಕೊಡ್

ಬಿಣಗಾ ಫಿರ್ಗಜೆಂತ್ ಬಾಪ್ ಆಲ್ಫ್ರೆಡಾಕ್ ಲಾಂಬ್ ಕಾಳ್ ಸೆವಾ ದಿಂವ್ಚೊ ಆವ್ಕಾಸ್ ಲಾಬುಂಕ್ ನಾ. 1975ವ್ಯಾ ವರ್ಸಾ ಹ್ಯಾ ಮಣಿಯಾರ್ಯಾಕ್ ತವಳ್ಚ್ಯಾ ಬೆಳ್ಗಾಂವ್ಚ್ಯಾ ಆನಿ ಆತಾಂಚ್ಯಾ ಕಾರ್ವಾರ್ ದಿಯೆಸೆಜಿಚ್ಯಾ ಲೋವರ್ ಕಾಸರ್‌ಕೊಡಾಂತ್ಲ್ಯಾ ಸಾಂ. ಜುಜೆ ಫಿರ್ಗಜೆಂತ್ ಸೆವಾ ದಿಂವ್ಕ್ ಆಪೊವ್ಣೆಂ ಲಾಬ್ಲೆಂ ಆನಿ ಫಿರ್ಗಜೆಚೊ ವಿಗಾರ್ ಜಾವ್ನ್ ನಮಿಯಾರ್ಲೊ.

ಆಪ್ಲ್ಯಾ ಯಾಜಕಿ ಜಿಣಿಯೆಚೊ ರುಪ್ಯಾಳೊ ಜುಬ್ಲೆವ್ ಸಂಭ್ರಮ್ಚೆಂ ಭಾಗ್ ಬಾಪ್ ಆಲ್ಫ್ರೆಡಾಕ್ ದೆವಾನ್ ಹೆ ಫಿರ್ಗಜೆಂತ್ ಲಾಬಯ್ಲೆಂ. 30 ಎಪ್ರಿಲ್ 1976ವೆರ್ ಫಿರ್ಗಜೆಚೆ ಉಗ್ತೆ ವೆದಿರ್ ಸಂಭ್ರಮ್‌ಲ್ಲ್ಯಾ ಸಂಭ್ರಮಿಕ್ ಮಿಸಾಚ್ಯಾ ಬಲಿದಾನಾಂತ್ ಸುಮಾರ್ 20 ಯಾಜಕಾಂಚೆ ಸಹಭೆಟವ್ಣೆ ಸಂಗಿಂ ಹೆಂ ಆಮೊಲಿಕ್ ಭಾಗ್ ಲಾಭಯ್‌ಲ್ಲ್ಯಾ ಧನ್ಯಾ ದೆವಾಕ್ ಬಾಪ್ ಆಲ್ಫ್ರೆಡ್ ರೋಜಾನ್ ಅರ್ಗಾಂ ಪಾಟಯ್ಲಿಂ. ಮಧುರ್ ಗಾಯನಾಂ, ಸಂಭ್ರಮಿಕ್ ಅರ್ಥಾಭರಿತ್ ಲಿತುರ್ಜಿ, ಸಾಂಸ್ಕೃತಿಕ ಕಾರ್ಯಾ ಸಂಗಿಂ ಆಯೋಜಿತ್ ಕೆಲ್ಲ್ಯಾ ಹ್ಯಾ ಸಂಭ್ರಮಾಂತ್ ಫಿರ್ಗಜೆಗಾರ್, ಸಯ್ರಿಂ, ಯಾಜಕ್, ಧಾರ್ಮಿಕ್ ಅಶೆಂ ಸರ್ವ್ ಅಭಿಮಾನಿ ಜಮೊ ಜಾಲೆ ಆನಿ

ಬಾಪ್ ಆಲ್ಫ್ರೆಡ್ ತಾನೆಂ ಕಾಳ್ಜಾ ಗುಂಡಾಯೆ ಥಾವ್ನ್ ಶುಭಾಶಯ್ ಪಾಟೊವ್ನ್ ಮುಕ್ಲ್ಯಾ ಮಿಸಾಂವಾಕ್ ಜಯ್ತ್ ಮಾಗ್ಲೆಂ. ಬ್ರಹ್ಮಾವರ್ ಥಾವ್ನ್ ಹಾಜರ್ ಜಾಲ್ಲ್ಯಾ ಜ್ಯೋತಿ ಬೆಂಡಾಚ್ಯಾ ಕಲಕಾರಾಂನಿ ಆಪುರ್ಬಾಯೆಚ್ಯಾ ಮಧುರ್ ಸಂಗಿತಾನ್ ಹೊ ಸಂಭ್ರಮ್ ಸರ್ವಾಂಚ್ಯಾ ಕಾಳ್ಜಾ ಮನಾಂನಿ ಥಿರ್ ಉರಶೆಂ ಕೆಲೊ.

ತವಳ್ ಕಾಪುಚಿನ್ ಮೆಳಾಚೊ ಪ್ರಾಂತೀಯ್ ವ್ಹಡಿಲ್ ಮಾ| ಬಾ| ರೆಮಿಜಿಯಸ್ ಸಿಕ್ವೇರಾನ್, ಉಲ್ಲೇಕ್ ಕೆಲ್ಲಿ ಬರಿಂ ಶುಭ್‌ವರ್ತಮಾನ್ ಪ್ರಸಾರ್ ಸಾಂಗಾತಾ ತಾಣೆಂ ಲೊಕಾಚ್ಯಾ ಕಾಳ್ಜಾಂತ್ ಮೋಗ್ ಆನಿ ಭಾವ್ ಬಾಂದಾವ್‌ಪಣ್ ವೊಂಪ್ಲೆಂ. ಪಿಡೆಸ್ತಾಂಚೊ, ದುರ್ಬಳ್ಯಾಂಚೊ, ನಿರಾಶಾ ಬೊಗ್ತಲ್ಯಾಂಚೊ ತಾಣೆಂ ವರ್ತೊ ಮೋಗ್ ಕೆಲೊ. ಆಪ್ಲೆ ದುರ್ಬಳೆಕಾಯೆಚೆ ಜಿಣಿಯೆ ವರ್ವಿಂ ತೊ ತಾಂಚೆ ಮದೆಂ ಏಕ್ ಜಾಲೊ. ಅಶೆಂ ಆಪ್ಲ್ಯಾ ಯಾಜಕಿ ಜಿಣಿಯೆಂತ್ ತಾಣೆಂ ವರ್ತೆಪಣಾಚಿ ಸಂಪೂರ್ಣತಾ ರುತಾ ಕರುನ್ ಸಾಕ್ಸ್ ದಿಲಿ. ಹ್ಯಾ ವಿಶಿಷ್ಟ್ ಉತ್ರಾಂನಿ ಕಾಪುಚಿನ್ ವ್ಹಡಿಲಾನ್ ಆನಿ ತಶೆಂಚ್ ದಿಯೆಸೆಜಿಚ್ಯಾ ಯಾಜಕಾಂನಿ ತಾಚ್ಯಾ ಜಿವಿತಾಚಿ ಆನಿ ವಾವ್ರಾಚಿ ಹೊಗ್ಗಿಕ್ ಉಚಾರ್ಲಿ.

ಲಿತುರ್ಜಿಚಿ ನವಿ ದಿಶಾ

ಬಾಪ್ ಆಲ್ಫ್ರೆಡ್ ಕಾಸರ್‌ಕೊಡ್ ಫಿರ್ಗಜೆಚೊ ವಿಗಾರ್ ಜಾವ್ನ್ ನೇಮಕ್ ಜಾಂವ್ಚೆ ಫುಡೆ ಥಂಯ್ಸರ್ ಮಾ| ಬಾ| ಕುರಿಯನ್ ತೆರಾಡಿ ವಿಗಾರ್ ಜಾವ್ನ್ ಸೆವಾ ದಿತಾಲೊ. ತವಳ್ ದುಸ್ರೆ ವಾತಿಕಾನ್ ಸಭೆರ್ ಮಾಂಡುನ್ ಘೆತ್‌ಲ್ಲಿ ಥೊಡೆ ನವೆ ವಿಷಯ್ ಲಿತುರ್ಜಿಂತ್ ಪ್ರಯೋಗ್ ಕರುಂಕ್ ತಾಣೆಂ ಮೇಟ್ ಘೆಲ್ಲೆಂ. ಲೊಕಾಕ್ ಫುಡ್ ಕರುನ್ ಮಿಸಾಚೆಂ ಬಲಿದಾನ್ ಭೆಟಯ್ಲೆಂ. ಕಾಣಿಕಾಂಚೊ ಪುರ್ಶಾವ್, ಪುಲ್ಪುತ್ರಾ ಥಾವ್ನ್ ಶೆರ್ಮಾವ್ ಸಾಂಗ್ಚ್ಯಾ ಬದ್ಲಾಕ್ ಆಲ್ತಾರಿ ಥಾವ್ನ್ ಪುಸ್ಕಂ ದಿಂವ್ಚೆಂ; ಹ್ಯಾ ನವ್ಯಾ ಪ್ರಯೋಗಾ ವರ್ವಿಂ ಎವ್ಕರಿಸ್ತಾಚಿ ಸಂಭ್ರಮ್ಣಿ ಅರ್ಥಾಭರಿತ್ ಕರುಂಕ್ ತೊ ಪೆಚಾಡ್ಲೊ. ಪೂಣ್ ಹ್ಯಾ ನವೆಪಣಾ ವಿಶಿಂ ಲೊಕಾಂಚಿಂ ಮನಾಂ ವ್ಹಯ್ ಕರುಂಕ್ ತೊ ಸಲ್ವಾಲೊ.

ಹ್ಯಾ ನವ್ಯಾ ವಿಧಾನಾಂ ಧಂಯ್ ಲೋಕಾಕ್ ಚೂಕ್ ಸಮ್ಜಣಿ ಉಬ್ಜಲಿ ಆನಿ ಧಂಯ್ಸ್ ಪಿರ್ಗಜ್‌ಗಾರಾಂ ಮದೆಂ ಹ್ಯಾ ವಿಷ್ಯಾಂತ್ ವಿವಿಧ್ ಅಭಿಪ್ರಾಯೆಚೆ ವಿವಿಧ್ ಪಂಗಡ್ ಉಬ್ಜಲೆ. ಅಶೆಂ ಫಿರ್ಗಜೆಂತ್ ಅಸಮಾಧಾನ್ ವ್ಹಾಳುಂಕ್ ಲಾಗ್ಲೆಂ.

ಹೆ ಘಡಿಯೆ ಸಮಾಧಾನಾಚೊ ಶಾಂತಿ ದೂತ್ ಬಾಪ್ ಆಲ್ಫ್ರೆಡ್ ತೆ ಫಿರ್ಗಜೆಚೊ ವಿಗಾರ್ ಜಾವ್ನ್ ನೇಮಕ್ ಜಾಲೊ. ಫಿರ್ಗಜೆಂತ್ಲೆಂ ವಾತಾವರಣ್ ಸಮಾಧಾನಾಚೆಂ ನ್ಹಯ್ ಮ್ಹಣ್ ಜಾಣಾ ಜಾತಾನಾ ತ್ಯಾ ವಿಷ್ಯಾಂತ್ ಚಡಿತ್ ವಿವರ್ ಘೆವ್ನ್ ಶಾಂತಿ ಸಂಧಾನಾಚೆಂ ವಿಧಾನಾಂ ತಾಣೆಂ ಹಾತಿಂ ಘೆಲ್ಲಿಂ. ವಾತಿಕಾನ್ ಮಹಾಸಭೆನ್ ದಿಲ್ಲಿ ನವಿ ದಿಶಾ ಸಾರ್ಕೆ ರಿತಿರ್ ಅರ್ಥ್ ಕರುನ್ ಘೆಂವ್ಕ್ ದೇವ್ ಪ್ರಜಾ ಸಲ್ವಲ್ಲಿ. ಹ್ಯಾ ಕಾರಣಾಂಕ್ ಲಾಗುನ್ ಬಾಪ್ ಆಲ್ಫ್ರೆಡಾನ್ ಆಪ್ಲಾ ಆದಿಂ ಆಸ್‌ಲ್ಲ್ಯಾ ವಿಗಾರಾ ವಿಶ್ಯಾಂತ್ ಖೊಡಿ ಕಾಡುಂಕ್ ನಾಂತ್, ಬಗರ್ ಲೋಕಾಕ್ ಮೊಗಾನ್ ಆನಿ ಥಿರಸಾಣೆನ್ ಆಪ್ಲ್ಯಾ ಭಾವಾರ್ಥ್ಯಾಂಕ್ ಹೆ ವಿಶಿಂ ಸವಿಸ್ತಾರ್ ವಿವಿರ್ ಆನಿ ಜಾಣ್ವಾಯ್ ದಿಲಿ. ಆದ್ಲ್ಯಾ ವಿಗಾರಾನ್ ಹಾಡ್‌ಲ್ಲಿ ಬದ್ಲಾವಣ್ ಧರ್ಮಾ ವಿರೋಧ್ ಮ್ಹಣ್ ಚಿಂತ್‌ಲ್ಲ್ಯಾ ಭಾವಾರ್ಥ್ಯಾಂಕ್ ತಾಣೆಂ ವಾತಿಕಾನ್ ಸಭೆಚ್ಯಾ ನಿರ್ಣಯಾ ವಿಶ್ಯಾಂತ್ ಜಾಣ್ವಾಯೆ ಭರಿತ್ ಸಮ್ಜಣಿ ದಿಲಿ: ಹಿಂ ವಿಧಾನಾಂ ಎವ್ಕರಿಸ್ತಾಂತ್ ಆಮ್ಕಾಂ ಅರ್ಥಾಭರಿತ್ ರಿತಿನ್ ಭಾಗ್ ಘೆಂವ್ಕ್ ಆಧಾರ್ ಜಾತಾತ್ ಮ್ಹಣ್ ತಾಂಚ್ಯಾ ಕಾಳ್ಜಾಂನಿ ರೊಂಬಯ್ಲೆಂ. ಕ್ರಮೇಣ್ ಲೋಕಾನ್ ಹ್ಯಾ ನವ್ಯಾ ವಿಧಾನಾಕ್ ಸ್ವಾಗತ್ ಕೆಲೊ. ಬಾಪ್ ಆಲ್ಫ್ರೆಡಾಚ್ಯಾ ನಿರಂತರ್ ವಾವ್ರಾನ್, ಮೊಗಾಳ್ ಆನಿ ಮಯ್ಜಾಸಿ ವ್ಯಕ್ತಿತ್ವಾನ್, ಖಾಲ್ತ್ಯಾ ಭೊಳ್ಕಾ ಸ್ವಭಾವಾನ್ ಲೋಕಾಚ್ಯಾ ಕಾಳ್ಜಾಂತ್ ಪವಿತ್ರ್ ಸಬ್ದಾಚೊ ಉಚೊ ಪೆಟ್ಲೊ ಆನಿ ಸರ್ವಾಂನಿ ಲಿತುರ್ಜೆಚಿ ನವಿಂ ವಿಧಾನಾಂ ಸ್ವೀಕಾರ್ ಕೆಲಿಂ ಆನಿ ಶೆವಟಿಂ ಎವ್ಕರಿಸ್ತಾಚೊ ಸಂಭ್ರಮ್ ಫಿರ್ಗಜೆಂತ್ ವರ್ತ್ಯಾ ಅರ್ಥಾಚೊ ಜಾಂವ್ಕ್ ಪಾವ್ಲೊ.

ಫಿರ್ಗಜ್ ಏಕ್ ಕುಟಮ್

ಬಾಪ್ ಆಲ್ಪೆಡಾಚೆಂ 'ಬಾಪುಯ್ ಸಾರ್ಕೆಂ ರುಪ್ಣೆಂ' ತೆ ಫಿರ್ಗಜೆಂತ್ ಆನಿ ಪರಿಸರಾಂತ್ ಸರ್ವಾಂಚ್ಯಾ ಕಾಳ್ಜಾಂತ್ ಖಿಂಚುನ್ ಆಯ್ಲೆಂ. ಲ್ಹಾನ್ ಆನಿ ವ್ಹಡ್, ದುರ್ಬಳೆ ಆನಿ ಗ್ರೇಸ್ತ್, ಅಶೆಂ ಭೇದ್‌ಬಾವ್ ನಾಸ್ತಾಂ ಸರ್ವ್ ಬಾಪ್ ಆಲ್ಪೆಡಾಚೊ ಮೊಗಾಳ್ ಸಾಂಗಾತ್ ಆಶೆತಾಲೆ. ಉಲೊವ್ಣ್ಯಾಂತ್ ತೊ ಭೊವ್ ಮಯ್ವಾಶಿ. ಸರ್ವಾಂಕ್ ಗೌರವ್ ದಿವ್ನ್ ಮೊಗಾಳ್ ಉತ್ತಾಂ ತಾಚೆ ಜಿಬೆರ್ ವ್ಹಾಳಾಲಿಂ. ಭುರ್ಗ್ಯಾಂ ಆನಿ ತರ್ನಾಟ್ಯಾಂ ಲಾಗಿಂ 'ಪುತಾ' ಮ್ಹಳ್ಳ್ಯಾ ಮೊಗಾಳ್ ಉತ್ತಾಂ ಸವೆಂ ತೊ ಉಲಯ್ತಾಲೊ ಆನಿ ತಾಚೆ ಹೆ ಅಮೊಲಿಕ್ ಜಾಲಿನ್ ಅನಿ ಅಪೂರ್ವ್ ಸ್ವಭಾವಾ ಖಾತಿರ್ ಸರ್ವಾಂಕ್ ತೊ ಮೊಗಾಚೊ 'ರೋಚ್ ಬಾಪ್' ಮ್ಹಣ್ ಲೊಕಾ ಮೊಗಾಳ್ ಜಾಲೊ.

ಫಿರ್ಗಜ್ ಘರ್ ಕೆದಾಳಾಯ್ ಲೊಕಾಂನಿ ಭರುನ್ ಆಸ್ತಾಲೆಂ; ಭುರ್ಗಿಂ, ತರ್ನಾಟಿಂ, ಹೆರ್ ಫಿರ್ಗಜ್‌ಗಾರ್ ದಿಸಾ ಮದೆಂ ನಿರಂತರ್ ತಾಚಿ ಭೆಟ್ ಕರ್ತಾಲಿಂ. ತಾಂಚ್ಯೊ ಗರ್ಜೊ, ತಾಂಚೆ ಸಮಸ್ಯೆ, ತಾಂಚಿ ವಿರಾರಾಯ್, ತಾಂಚಿ ನಿರಾಶಾ ಹಾಡ್ನ್ ರೋಚ್ ಬಾಪಾಚ್ಯಾ ಪಾಂಯಾಂ ಥಳಿಂ ದವರ್ತಾಲೆ. ಹೊ ಕ್ರಿಸ್ತಾಚೊ ಮಣಿಯಾರಿ ಆಪ್ಲ್ಯಾ ಅಖಂಡ್ ಮಾಗ್ಣ್ಯಾ ಜಿವಿತಾಚ್ಯಾ ಅನುಭವಾನ್ ಆನಿ ಮೊಗಾನ್ ತಾಂಚೆ ಘಾಯ್

ಥಾಂಬಯ್ಯಲೊ. ಭುರ್ಗ್ಯಾಂಚ್ಯಾ ಶಿಕ್ಪಾ ಥಂಯ್ ತಾಕಾ ವರ್ತಿ
ಅಭಿರೂಚ್ ಆಸ್ಲಿ. ಸಬಾರಾಂಕ್ ಫಿರ್ಗಜ್ ಘರಾಂತ್ ತಾಣೆಂ
ಶಿಕಪ್ ದಿಲೆಂ. ತರ್ನಾಟ್ಯಾಂಕ್ ತಾಂಚಿ ದೇಣಿಂ ಉಜ್ವಾಡಾಕ್ ಹಾಡುಂಕ್
ಪಾಟಂಬೊ ದಿಲೊ. ತಾಂಕಾಂ ಬರಿಂ ಕಾಮಾಂ ಲಾಬೊಂವ್ಕ್ ತೊ
ದೀಸ್‌ರಾತ್ ಪೆಚಾಡ್ಲೊ. ಎಕಾ ಉತ್ರಾನ್ ಸಾಂಗ್ಲೆಂ ಜಾಲ್ಯಾರ್ ತಾಂಚ್ಯಾ
ಜಿವಿತಾಚಿ ದಿಶಾ ಬದಲ್ಸ್ ಸಗ್ಳಿ ಫಿರ್ಗಜ್ ಏಕ್ ನವೆಂ ಕುಟಮ್
ಜಾವ್ನ್ ತಾಣೆಂ ರೂಪಿತ್ ಕೆಲೆಂ.

ಭಾವಾರ್ಥ ಜಿವಾಳಾಂವ್ವೆ ವಾಟೆರ್...

ಬಾಪ್ ಆಲ್ಪೆಡಾಚೆಂ ಮಿಸಾಂವ್ ಹೆರ್ ಮಣಿಯಾರ್ಯಾಂಚ್ಯಾ ಮಿಸಾಂವಾಂ ಪ್ರಾಸ್ ವೆಗ್ಳೆಚ್ ರಿತಿಚೆಂ ಆಸ್ಲೆಂ. ದೆವಾಚೊ ಸಬ್ದ್ ಪರ್ಗಟ್ ಕರುನ್ ದೆವಾ ಮೋಗ್ ವೊಂಪ್ಚೆ ಸಂಗಿಂ ಮನ್ಯಾ ಮೊಗಾನ್ ಸರ್ವಾಂಚಿಂ ಕಾಳ್ಜಾಂ ತೊ ಜಿಕ್ತಾಲೊ.

ಭುರ್ಗಿಂ ತಾಕಾ ವರ್ತ್ಯಾ ಮೊಗಾಚಿಂ. ತಾಂಚೆ ಥಂಯ್ ತೊ ಸರ್ಗಿಂ ರಾಜಾಚೆಂ ರುಪ್ಣೆಂ ದೆಕ್ತಾಲೊ ಆನಿ ಹ್ಯಾ ಭುರ್ಗ್ಯಾ ಥಾವ್ನ್ ತಾಕಾ ವ್ಹಡಿಲಾಂ ಸರ್ಶಿಂ ಪಾವ್ಲುಕ್ ಸಲೀಸ್ ವಾಟ್ ಮೆಳ್ತಾಲಿ.

ಹರ್ ಭುರ್ಗ್ಯಾಂ ಸಾಂಗಾತಾ ತೊ ತಾಚ್ಯಾ ಘರಾ ವೆತಾಲೊ. ತಾಂಚ್ಯಾ ವ್ಹಡಿಲಾಂ ಸಂಗಿಂ ಸಂವಾದ್ ಕರ್ತಾಲೊ. ತಾಂಚೆ ಲಾಗಿಂ ಅತ್ಮಿಕ್ ಘಟಾಯೆಚಿಂ ಉತ್ರಾಂ ಉಲಯ್ತಾಲೊ. ತಾಂಚೆ ಕಷ್ಟ್ ಸುಖ್ ಸಮ್ಜುನ್ ಘೆತಾಲೊ. ತಾಂಚ್ಯಾ ಸಂತೊಸಾಂತ್ ಏಕ್ ಜಾತಾಲೊ. ಕಷ್ಟಾಂ ವೆಳಿಂ ತಾಂಚೊ ಆಧಾರ್ ಜಾವ್ನ್ ರಾವ್ತಾಲೊ.

ಹ್ಯಾ ತಾಚ್ಯಾ ಸಾದ್ಯಾ ವ್ಯಕ್ತಿತ್ವಾನ್ ಆನಿ ಉಗ್ತೆ ಜಿಣಿಯೆಚ್ಯಾ ಸೊಂಪ್ಯಾ ವಿಧಾನಾಂನಿ ಲೊಕಾಚೆರ್ ತಾಣೆಂ ಪ್ರಭಾವ್ ಘಾಲೊ. ತಾಚ್ಯಾ ವರ್ತ್ಯಾ ಅನುಭವಾನ್ ತಾಣೆಂ ತಾಂಕಾಂ ಮಾರ್ಗದರ್ಶನ್ ದಿಲೆಂ. ಮನ್ಯಾ

ಸಂಬಂಧ್ ಆನಿ ಜಿವಾ ಸಂಬಂಧಾ ವಿಷ್ಯಾಂತ್ ಲೋಕಾಂಚ್ಯಾ ಕಾಳ್ಜಾ ಮನಾಂನಿ ಮಾನ್ ಆನಿ ಪವಿತ್ರಪಣ್ ಉಬ್ಜಯ್ಲೆಂ. ಎಕಾಚ್ ಉತ್ರಾನ್ ಸಾಂಗ್ಲೆಂ ತರ್ ತೆ ಫಿರ್ಗಜೆಂತ್ ಅತ್ಮಿಕ್ ಆನಿ ಸಾಮಾಜಿಕ್ ಶೆತಾಂತ್ ನವೊ ಜೀವ್ ಭರೊ.

ಪ್ರಸಂಗ್ ದಿಂವ್ಚೆಂ ತಾಚೆಂ ಅಪೂರ್ವ್ ದೆಣೆಂ ಫಿರ್ಗಜ್‌ಗಾರಾಂಕ್ ಆನಿ ಇತರ್ ಭಾವಾರ್ಥ್ಯಾಂಕ್ ವರ್ತೆಂ ಆಕರ್ಷಣ್ ಜಾಂವ್ಕ್ ಪಾವ್ಲೆಂ. ಆಯ್ತಾರಾಚ್ಯಾ ಮಿಸಾಕ್ ಮಾತ್ ಹಾಜರ್ ಜಾಂವ್ಚೆ ಭಾವಾರ್ಥಿ ಆತಾಂ ಸದಾಂಚ್ಯಾ ಮಿಸಾಕ್ ಸರಾಗ್ ಹಾಜರ್ ಜಾತಾಲೆ. ಕೊಣ್ ಇಗರ್ಜೆಂತ್ ಮಿಸಾಕ್ ಆಯ್ತಾರಾಚೆಂಯ್ ಹಾಜರ್ ಜಾಯ್ನಾಸ್ಲೆ ತೆಂಯ್ ಆತಾಂ ವರ್ತೆ ಉರ್ಬೆನ್ ಪವಿತ್ರ ಎವ್ಕರಿಸ್ತಾಂತ್ ಭಾಗ್ ಘೆಂವ್ಕ್ ಸುರು ಜಾಲೆ. ತಾಚೆ ಪ್ರಸಂಗ್ ಪವಿತ್ರ ಪುಸ್ತಕಾಚ್ಯಾ ಉತ್ರಾಂಚೆರ್ ವಿಣ್ಲಲೆ ತರ್ಯಿ, ಭೊವ್ ಸಾದೆ ಆನಿ ಭೊವ್ ಅರ್ಥಾಭರಿತ್ ತೆ ಆಸ್ತಲೆ. ತಾಚೊ ಪ್ರಸಂಗ್ ಆಯ್ಕುಂಕ್ ಆನಿ ಕಾಳ್ಜಾಂ ಮನಾಂ ಬದ್ಲುನ್ ಏಕ್ ನವೆಂ ಜಿವಿತ್ ಜಿಯೆಂವ್ಕ್ ಲೋಕ್ ವ್ಹಡಾ ಸಂಖ್ಯಾನ್ ಇಗರ್ಜೆಕ್ ಯೆತಾಲೊ.

ಪಯ್ಲೆಂ ಸೊಮ್ಯಾ ವಿಶ್ಯಾಂತ್ ಉಲೊಂವ್ಚೊ ಯಾಜಕ್ ಆತಾಂ ಸೊಮ್ಯಾ ಲಾಗಿಂ ಉಲಯ್ತಾಲೊ. ಅಶೆಂ ಲೋಕಾಚೆಂ ಕಾಳ್ಜಾಂ ಪವಿತ್ರ ಪುಸ್ತಕಾಚ್ಯಾ ಉಜ್ಯಾನ್ ಪೆಟಾಲಿಂ. ತಾಂಚೆ ಥಂಯ್ ನವೆಂ ರೂಪ್ ರುತಾ ಜಾತಾಲೆಂ. ತಾಂಚೆ ಜಿಣಿ ಮಾಯಾಮೋಗಾಚೆ ಆನಿ ಮನ್ಶಾ ಮೊಲಾಚೆ, ದೆವಾಕ್ ಮೆಚ್ವುಂಚೆ ಜಾವ್ನ್ ಬದಲ್ತಾಲಿ. ತಾಕಾ ಲಾಬ್‌ಲ್ಲೆಂ ಸಂಗಿತಾಚೆಂ ದೆಣೆಂ ರಚ್ನಾರಾಚೆ ಮಹಿಮಾ ಗಾಂವ್ಕ್ ತಾಣೆಂ ವಾಪರ್ಲೆಂ: 'ಜೊ ಕೊಣ್ ಕಂತಾರ್ ಗಾಯ್ತಾ ತೊ ದೊಡ್ಡೆಂ ಮಾಗ್ಣೆಂ ಕರ್ತಾ' ಮ್ಹಳ್ಳ್ಯಾ ಅಮೊಲಿಕ್ ಉತ್ರಾಂನಿ ಲೋಕಾ ಥಂಯ್ ಲಿತುರ್ಜಿಕ್ ಸಂಗೀತ್ ತಾಣೆಂ ಮೊಗಾಳ್ ಕೆಲೆಂ. ಕಂತರಾ ವಿಷ್ಯಾಂತ್ ಗಾಯನ್ ಮಂಡಳಿಕ್ ತಾಚೆ ತರ್ಬೆತಿ ಅಶಿ ಆಸ್ತಾಲಿ, ಮಂಡಳಿ ಸಂಗಿಂ ಸಗ್ಳಿ ಫಿರ್ಗಜ್ ಏಕ್ ಜಾವ್ನ್ ಮಧುರ್ ಗಾಯನಾಂನಿ ದೇವ್‌ಸ್ತುತೆಂತ್ ಭಾಗ್ ಘೆತಾಲಿ.

ಅಶೆಂ ಆಪ್ಲ್ಯಾ ವಿಶಿಷ್ಟ್ ವ್ಯಕ್ತಿತ್ವಾನ್ ಬಾಪ್ ಆಲ್ಫ್ರೆಡಾನ್ ಸೆವಾ ದಿಂವ್ಚ್ಯಾ ಹರ್ ಜಾಗ್ಯಾಂನಿ ಬರೆಂ ಬಿಂ ವೊಂಪ್ಲೆಂ; ತಾಕಾ ಮೊಗಾ ಉದ್ಕಾಚಿ ಝರ್ ವ್ಹಾಳಯ್ಲಿ, ಜವಾಬ್ದಾರೆನ್ ಜತನ್ ಕೆಲಿ, ಯೋಗ್ಯ್ ಮಾರ್ಗದರ್ಶನ್ ದಿಲೆಂ. ಆಜ್ ತೆಂ ಬಿಂ ಗಾಂವಾಂ ಗಾಂವಾಂನಿ, ಮೆಟಾಂ ಮೆಟಾಂನಿ ಅಭಿವೃದ್ಧಿ ಜಾವ್ನ್ ಬಾಪ್ ಆಲ್ಫ್ರೆಡಾಕ್ ಉಪ್ಕಾರ್ ಆಟೊವ್ಣೆಚೊ ನಮಾನ್ ಕರುನ್ ಆಸಾ.

ಸರ್ವಾಂಗೀಣ್ ಅಭಿವೃದ್ಧೆಚಿಂ ಮಿಸಾಂವ್

ಆಪ್ಲೆಂ ಸೆವಾ ದಿಂವ್ಚ್ಯಾ ಫಿರ್ಗಜಾಂನಿ ಆಪ್ಲ್ಯಾ ಫಿರ್ಗಜ್‌ಗಾರಾಂಚ್ಯೊ ಅತ್ಮಿಕ್ ಗರ್ಜೊ ತಿಸುಂಚೆಂ ಮಾತ್ ಆಪ್ಲೆಂ ಮಿಸಾಂವ್ ಮ್ಹಣ್ ಬಾಪ್ ಆಲ್ಫ್ರೆಡಾನ್ ಚಿಂತುಂಕ್ ನಾ ಬಗರ್ ತಾಚೆ ಜಿಣಿಯೆಚ್ಯಾ ಹರ್ ಕಣಾ ಕಣಾಂತ್ ತೊ ತಾಂಚೆ ಮದೆಂ ಭರ್ಸಾಲೊ. ಆನಿ ತಾಂಚೆ ಸಂಗಿ ಏಕ್ ಜಾಲೊ. ಭುರ್ಗ್ಯಾಂ ಆನಿ ತರ್ನಾಟ್ಯಾಂ ಥಂಯ್ ಶಿಕ್ಪಾಚಿ ಅಭಿರುಚ್ ವಾಡೊಂವ್ಕ್ ತೊ ಪೆಚಾಡ್ಲೊ. ತಾಂಚ್ಯಾ ಶಿಕ್ಪಾಕ್ ತನ್ ಮನ್ ಧನಾಚಿ ಸೆವಾ ತಾಣೆಂ ಅರ್ಪಿಲಿ. ತಾಂಕಾಂ ಏಕ್ ಬರೊ ಘಡಾರ್ ಲಾಬೊಂವ್ಕ್ ದೀಸ್‌ರಾತ್ ತಾಂಚೆ ಖಾತಿರ್ ತೊ ವಾವುರ್ಲೊ. ತಾಚ್ಯಾ ನಿರಂತರ್ ಪರಿಶ್ರಮಾನ್ ತಾಣೆಂ ಪಾಂಯ್ ತೆಂಕ್‌ಲ್ಲಿ ಧರ್ಣ್ ಆತಿ ಪಾವನ್ ಜಾಲಿ. ತ್ಯಾ ಪರಿಸರಾಂತ್ ನವಿ ಜಾಗೃತಿ ಉದೆಲಿ. ಸಮಾಜಾಂತ್ ಅಭಿವೃದ್ಧೆಚಿ ಕ್ರಾಂತಿ ಜಾಲಿ. ಫಿರ್ಗಜ್‌ಗಾರಾಂಚಿಂ ಭುರ್ಗಿಂ ಬಾಳಾಂ ಆದರ್ಶ್ ಸಮಾಜಾಚೆ ಬಳ್ಳಂತ್ ಖಾಂಬೆ ಜಾಲೆ, ಆನಿ ವ್ಹಡಿಲಾಂಚ್ಯಾ ಕಾಳ್ಜಾಂ ಥಾವ್ನ್ ಉಪ್ಕಾರಿ ಭಾವನಾಚೆ ಹುನುನಿ ಝರ್ ವ್ಹಾಳಿ. ವ್ಹಯ್ 'ರೋಜ್ ಬಾಪ್' ತಾಂಚೆಂ ಮದೆಂ ನಾಸ್‌ಲ್ಲೊ ತರ್ ಕಿತೆಂಚ್ ಜಾಂವ್ಕ್ ಸಾಧ್ಯ್ ನಾಸ್‌ಲ್ಲೆಂ ಮ್ಹಳ್ಳೊ ಉದ್ಗಾರ್ ತಾಂಚ್ಯಾ ಕಾಳ್ಜಾ ಗುಂಡಾಯೆ ಥಾವ್ನ್ ಭಾಯ್ರ್ ಸರ್ಲೊ.

ಶಾಂತಿ ದಳ

ಫಿರ್ಗಜೆಂತ್ ತಶೆಂ ಸಮಾಜಾಂತ್ ನವೆಂ ಚಿಂತಪ್ ಆನಿ ಖರಿ ಜಾಗ್ವಣಿ ಹಾಡ್ಚ್ಯಾ ತಾಚ್ಯಾ ಮಿಸಾಂವಾಂತ್ ವಿಭಿನ್ನ ಆರ್ಸೆ ಖಂಚುನ್ ಆಸ್ಲೆ. ಭುರ್ಗ್ಯಾಂಚೆ ಅತ್ಮಿಕ್ ವಾಡಾವಳೆ ಸಂಗಿಂ ಶಿಕ್ಪಾಚೆಂ ಪ್ರೇರಣ್, ಭುರ್ಗ್ಯಾಂಕ್ ಬರ್ಯಾ ಫುಡಾರಾಚೆಂ ಮಾರ್ಗದರ್ಶನ್, ಫಿರ್ಗಜೆಂತ್ ನವಿ ಉಮೆದ್ ಆನಿ ಉಲ್ಲಾಸ್ ಹಾಡುಂಕ್ ತೊ ಪೆಚಾಡ್ಲೊ ತರ್ಯಿ, ಫಿರ್ಗಜೆಂತ್ ಗಾರಾಂಚ್ಯಾ ಕಾಳ್ಜಾಂ ಬಿತರ್ ಆಸ್ಚಿ ಖಂಯ್ಚಿಯ್ ನಾಸಮಾಧಾನಾಚೊ ಘುಟ್ ಫಿರ್ಗಜೆಂಚೆ ಅಭಿವೃದ್ಧಿಕ್ ಮಾರ್ಕೆಕಾರ್ ಮ್ಹಳ್ಳೆಂ ಸತ್ ಬಾಪ್ ಅಲ್ಫ್ರೆಡ್ ಜಾಣಾ ಆಸ್ಲೊ.

ಏಕ್ ವಿಗಾರ್ ಜಾವ್ನ್ ಆಪ್ಲ್ಯಾ ಚಿಂತ್ನಾಚೊ ಆನಿ ಅಭಿಪ್ರಾಯೆಚೊ ಭೊರೊ ಫಿರ್ಗಜೆಂತ್ ಗಾರಾಂಚೆರ್ ಧಾಪ್ಚ್ಯಾ ಬದಲಾಕ್ ಕಸಲೆಯ್ ಸಮಸ್ತೆ ಪರಿಹಾರ್ ಕರುಂಕ್ ತಾಣೆಂ, ತಾಂಕಾಂಚ್ ಜವಾಬ್ದಾರಿ ದಿಲಿ ಆನಿ ಹಾಚೊ ಪರಿಣಾಮ್ ಜಾವ್ನ್ 'ಶಾಂತಿ-ದಳ' ಸ್ಥಾಪನ್ ಜಾಲೊ.

ಮನ್ಶಾ ಮೊಲಾಚ್ಯಾ ಆನಿ ಮಾಯಾಮೊಗಾಚ್ಯಾ ಪಾಂವ್ಡ್ಯಾರ್ ಬಾಂದಾಂತ್ ಹಾಡ್ಲಲ್ಯಾ ಹ್ಯಾ ಶಾಂತಿದಳಾನ್ ಫಿರ್ಗಜೆಂತ್ ನವಾಲ್‌ಚ್ ಕೆಲೆಂ ಮ್ಹಣ್ಯೆತ್. ಹೆರಾಂಚಿ ದಿಷ್ಟಿಕ್ ಉಗ್ತಾಡಾಕ್ ಪಡಾನಾಸ್ಲೆ ಸಮಸ್ತೆ, ಅಸಮಾಧಾನ್, ತಾಂಚೆ ತಕ್ರಾರ್ ಆಪಾಪಿಂಚ್ ಮಾಯಾಮೊಗಾಚೆ ಉಬೆನ್ ಪಿಗ್ಕುಂಕ್ ಲಾಗ್ಲೆ. ಆವಯ್ ಭುರ್ಗ್ಯಾಂ ಮದ್ಲೆಂ ಅಸಮಾಧಾನ್ ಬಾಪುಯ್ ಕುಟ್ಮಾಂ ಮದ್ಲಿಂ ಝಗ್ಡಿಂ, ಶೆಜಾರ್ಯಾಂ ಮದ್ಲೊ ಅಶೀರ್ ಮನೋಭಾವ್ ಶಾಂತಿ ದಳಾಚ್ಯಾ ಸಮಾಧಾನಾಚ್ಯಾ ಆವ್ರಾಂತ್ ವ್ಹಾಳುನ್ ಗೆಲೊ. ಶಾಂತಿ ದಳಾಚ್ಯೊ ಹರ್ ಜಮಾತಿ ಮಾಗ್ಣ್ಯಾ ಸವೆಂ ಆರಂಭ್ ಜಾತಾಲೊ. ಉಪ್ರಾಂತ್ಲೊ ವಾಂಟೊ ಬಾಪ್ ಆಲ್ಫ್ರೆಡಾಚ್ಯಾ ಮೊಗಾಳ್ ಬಾಪುಯ್ ಸಾಕ್ಯಾ ಅನುಭವಾನ್ ಮುಂದರುನ್ ವೆತಾಲೊ. ಎಕಾಚ್ ಉತ್ರಾನ್ ಸಾಂಗ್ಚೆಂ ತರ್ ಸೊಮಿಯಾನ್ ಸಾಂಗ್ಲೆ ಬರಿಂ 'ಖಂಯ್ ದೋಗ್ ವ ತೇಗ್ ಮ್ಹಜೆ ನಾಂವಿಂ ಸಾಂಗಾತಾ ಮೆಳ್ತಾತ್ ಥಂಯ್ ಹಾಂವ್ ಆಸಾಂ' ಮ್ಹಳ್ಳ್ಯಾ ಉತ್ರಾಂ ಪ್ರಕಾರ್ ಸೊಮಿಯಾಚೆ ಹಾಜೆಂತ್

ದ್ವೇಷ್ ಮಸರ್ ರಾಗ್ ಸಾಂಡುನ್ ಕುಟ್ಟಾಂ ಎಕ್ವಟ್ಟಾಲಿಂ. ಅಶೆಂ ಬಾಪ್ ಆಲ್ಫ್ರೆಡಾಚ್ಯಾ ಉಂಚ್ಯಾ ಧೈಯಾ ಸಂಗಿಂ ಫಿರ್ಗಜೆಂತ್ ಕ್ರಿಸ್ತಿ ಮೊಗಾಚೊ ಆನಿ ಎಕ್ವಟಾಚೊ ಸುವಾದ್ ಪ್ರಸಾರ್ತಾಲೊ.

ದುರ್ಬಳ್ಯಾಂ ಖಾತಿರ್ ಘರಾಂಚೆಂ ಯೋಜನ್

ಆಪ್ಲ್ಯಾ ಫಿರ್ಗಜ್‌ಗಾರಾಂಚೊ ಬಾಪುಯ್ ಸಾರ್ಕೊ ಮೋಗ್ ಕೆಲ್ಲ್ಯಾ ಬಾಪ್ ಆಲ್ಫ್ರೆಡಾಕ್ ತಾಂಚಿ ದುಬ್ಳಿಕಾಯ್ ಎಕಾ ಕಾಂಟ್ರಾ ಬರಿಂ ಕಾಳ್ಜಾಕ್ ತೊಪ್ತಾಲಿ. ತಾಂಚಿ ಸ್ಥಿತಿ ಪಳೆವ್ನ್ ತಾಚೆಂ ಮೊಗಾಳ್ ಕಾಳಿಜ್ ರಡ್ಲೆಂ ಆನಿ 'ದುರ್ಬಳ್ಯಾಂಕ್ ಘರಾಂ' ಲಾಬೊಂವ್ಚೆಂ ಖಾತಿರ್ ಏಕ್ ಯೋಜನ್ ತಯಾರ್ ಜಾಲೆಂಚ್.

ಬಾಪ್ ಆಲ್ಫ್ರೆಡಾಚೆರ್ ಲೊಕಾಕ್ ಇತ್ಲೊ ಅಭಿಮಾನ್ ಆಸ್‌ಲ್ಲೊ. ಹ್ಯಾ ಬರ್ಯಾ ಕಾಮಾ ಖಾತಿರ್ ಕುಮ್ಕೆಚಿಂ ಲ್ಹಾರಾಂ ವ್ಹಾಳುನ್ ಆಯ್ಲಿಂ. ಅಬ್ಲೆ! ಕಾಪುಚಿನಾಂಚ್ಯಾ ಮ್ಹಾಂವ್ಡಿಲಾ ಥಾವ್ನ್ಯಾಯಿ ಹೆ ಯೆವ್ಜಣೆಕ್ ಪಾಟಿಂಬೊ ಮೆಳ್ಳೊ ಆನಿ ಆತಾಂ ಏಕ್ ಸಪಣ್ ಜ್ಯಾರಿ ಜಾಲೆಂ. ಲೋವರ್ ಕಾಸರ್‌ಕೊಡಾಂತ್ಲ್ಯಾ ಗರ್ಜೆವಂತ್ ಕುಟ್ಟಾಚಿಂ ಘರಾಂ ಅಪುರ್ಬಾಯೆನ್ ಉಬಿಂ ಜಾಲಿಂ. ಮನ್ಶಾ ಜಿಣಿಯೆಕ್ ಗೌರವ್ ದಿಂವ್ಚ್ಯಾ ಬಿಡಾರಾಂನಿ ಥಂಯ್ಚ್ಯಾ ಲೊಕಾ ಥಂಯ್ ಏಕ್ ವಿಶೇಸ್ ಬದ್ಲಾವಣ್ ಹಾಡ್ಲಿ. ಆಪ್ಲಿ ಖಿಂತ್ ಬೆಜರಾಯ್ ಆನಿ ಉಣೆಪಣ್ ವಿಸ್ತುಂಕ್ ಸೊರೊ ಆನಿ ಅಮಾಲಾಚೊ ಗುಲಾಮ್ ಜಾಲ್ಲೊ ಲೋಕ್ ಜಿವಿತಾಚ್ಯಾ ಸತಾಂಕ್ ವಳ್ಕುಂಕ್ ಲಾಗ್ಲೊ. ಅಮಾಲ್‌ಪಣಾಕ್ ತಾಣಿಂ ಪಾಟ್ ಕೆಲಿ. ದಿಸ್ವಡ್ಲೊ ಗ್ರಾಸ್ ಜೊಡುಂಕ್ ತಾಂಚಿ ಥಂಯ್ ನವಿ ಉಮೆದ್ ಆಯ್ಲಿ. ತಾಂಚಿ ಮುಸ್ತಾಯ್ಕಿ ನಿತಳ್ ಆನಿ ಗೌರವಾಚಿ ಜಾಲಿ. ತಾಂಚಿ ಜಿಣಿಯೆಚಿ ದಿಶಾಚ್ ಬದಲಿ. ಎಕಾ ಉತ್ರಾನ್ ಸಾಂಗ್ಚೆಂ ಜಾಲ್ಯಾರ್ ಬಾಪ್ ಆಲ್ಫ್ರೆಡಾನ್ ತಾಂಕಾಂ ನವ್ಯಾ ಜಿವಿತಾಚೆಂ ಗೌರವಾಚೆಂ ಲಿಸಾಂವ್ ಶಿಕಯ್ಲೆಂ. ಅಶೆಂ ಹೊ ಯಾಜಕ್ ಕಾಸರ್‌ಕೊಡಾಂತ್ಲ್ಯಾ ದೇವ್ ಮಂದಿರಾಚೆರ್ ಚಡ್ತಾನಾ ಮನಾಂತ್ ಏಕ್ ಸವಾಲಾಚಿ ಸುಳಿ ಉದೆವ್ನ್ ಆಯ್ಲಿ.

ಲೋಕಾ ಥಂಯ್ ಘಡ್‌ಲ್ಲ್ಯಾ ಬರೆಪಣಾ ವರ್ವಿಂ ಆನಿ ತಾಂಚೆ ಥಂಯ್ ಉಬ್ಜಲ್ಲ್ಯಾ ಪರಿವರ್ತನಾ ವರ್ವಿಂ ದೇವ್ ಮಂದಿರಾಂತ್ ಜಮ್ಚ್ಯಾ ಭಾವಾರ್ಥ್ಯಾಂಚೊ ಸಂಕೊ ದಿಸಾಂದೀಸ್ ಚಡುನ್ ಯೆತಾಲೊ. ಅಶೆಂ ದೇವ್ ಮಂದಿರಾ ಭಿತರ್ಲಿ ಸುವಾತ್ ಉಣಿ ಜಾವ್ನ್ ಯೆತಾಲಿ. ಸೊಮಿಯಾಚ್ಯಾ ನವ್ಯಾ ಸ್ಪಿರಿತಾನ್ ಪ್ರೇರಣ್ ಘೆತ್‌ಲ್ಲ್ಯಾ ಹ್ಯಾ ಲೋಕಾ ಖಾತಿರ್ ನವೆಂ ದೇವ್ ತೆಂಪ್ಲೆ ಉಬೆಂ ಕರ್ಚೆಂ ಗರ್ಜ್ ಮ್ಹಣ್ ಬಾಪ್ ಆಲ್ಫ್ರೆಡಾಚೆ ಕ್ರಿಯಾಶೀಲ್ ಮತಿಕ್ ಗೆಲೆಂ. ದುಸ್ರೆ ಘಡಿಯೆ ತೊ ಹೆ ಯೆವ್ಜಣೆಚ್ಯಾ ಸಮ್ಜಿರಾಂತ್ ಉಡ್ಲೊ.

ಹೆ ತಾಚೆ ಅಮೊಲಿಕ್ ಖಿತ್ಯತ್ಯಾ ಉರ್ಬೆಚೆರ್ ದೆವಾನ್ ಧಾರಾಳ್ ಬೆಸಾಂವ್ ಘಾಲೆಂ. ಸಂಸಾರಾಚ್ಯಾ ಕೊನ್ಯಾ ಕೊನ್ಯಾಂನಿ ಆಸ್‌ಲ್ಲ್ಯಾ ತಾಚ್ಯಾ ಅಭಿಮಾನಿಂನಿ ತಾಂಚೊ ಮೊಟೊ ಸಹಕಾರ್ ಲಾಬಯ್ಲೊ ಆನಿ ಏಕ್ ಅಸಾಧ್ಯ್ ಸಪಣ್ ಜಾರಿ ಜಾಲ್ಲೆ ಬರಿಂ ಸೊಮಿಯಾಚೆಂ ಮಜ್ಬೂತ್ ಸುಂದರ್ ಮಂದಿರ್ ಉಬೆ ಜಾಲೆಂ.

1979 ಎಪ್ರಿಲಾಚೆ 30 ತಾರಿಕೆರ್ ಸಾಂ. ಜುಜೆಚ್ಯಾ ದೇವ್ ಮಂದಿರಾಚೆಂ ಆಶೀರ್ವಾದಾಚೆಂ ಕಾರ್ಯಂ ಸಂಭ್ರಮ್ಲೆಂ. ಕಾರ್ವಾರ್ ದಿಯೆಸೆಜಿಂತ್ಲ್ಯಾ ವಿಶಾಲ್ ದೇವ್ ಮಂದಿರಾಚೆಂ ಆಶೀರ್ವಚನ್ ಬೆಳ್ಗಾಂವ್‌ಚೊ ಬಿಸ್ಪ್ ಅಮಾ| ಇಗ್ನೇಶಿಯಸ್ ಲೋಬೊಚೆ ಅಮೃತ್ ಹಾತಿಂ ಘಡ್ಲೆಂ. ಹ್ಯಾ ಅಪುರ್ಬಾಯೆಚ್ಯಾ ದೇವ್ ಮಂದಿರಾ ಪಾಟ್ಲಾನ್ ಪಾಟಿಚೊ ಕಣೊ ಜಾವ್ನ್ ಲೋಕಾ ಥಂಯ್ ಉರ್ಬೆಚಿ ಝರ್ ವ್ಹಾಳಯ್‌ಲ್ಲ್ಯಾ ಬಾಪ್ ಆಲ್ಫ್ರೆಡಾಕ್ ಗೊವ್ಳಿ ಬಾಪಾನ್ ಶಾಭಾಸ್ಕಿ ಪಾಟಯ್ಲಿ.

ಹ್ಯಾ ಭಾಗಿ ದೇವ್ ಮಂದಿರಾಚೆರ್ ದಿಷ್ಟ್ ಚರಯ್ಲ್ಯಾರ್ 'ಶಾಂತಿ' ಮ್ಹಳ್ಳಿ ಉತ್ರಾಂ ಕಾಳ್ಜಾಕ್ ಥಂಡಾಯ್ ದಿತಾತ್. 'ಯೆಯಾ ಆರಾಧನ್ ಕರ್ಯಾಂ' ಮ್ಹಳ್ಳಿ ಉತ್ರಾಂ ಆಮ್ಚ್ಯಾ ಅಂತಸ್ಕರ್ಣಾಂತ್ ಭಕ್ತಿಪಣಾಚೊ ಉಜೊ ಜಳಯ್ತಾತ್. ಹಿಂ ದೊನ್‌ಚ್ ವಾಕ್ಯಾಂ ಆಮ್ಕಾಂ ಆಪ್ ಆಲ್ಫ್ರೆಡಾಚ್ಯಾ ವ್ಯಕ್ತಿತ್ವಾಚಿ ಗುಂಡಾಯ್ ಆನಿ ಸೊಮಿಯಾಚೆ ಸೆವೆಂತ್ ತಾಚಿ ವೋಡ್ ಕಳಿತ್ ಕರ್ತಾತ್. ಇಗರ್ಜೆಚ್ಯಾ ಕಾಮಾ ಸಂಗಿಂ ಘಾಂಟಿಚಿ

ತೋರೆಯಿ ಉಬಿ ಜಾಲಿ. ಇತೆಲಿಚ್ಯಾ ಪಾದುವಾ ಥಾವ್ನ್ ಜಯ್ತೆವಂತ್ ಘಾಂಟ್ ಆಯ್ಲಿ. ಅಶೆಂ ನವೆ ಇಗರ್ಜೆ ಸಂಗಿಂ ನವೆ ಘಾಂಟಿಚೊ ನಾದ್ ಕಾಸರ್‌ಕೊಡ್ಚ್ಯಾ ಲೊಕಾಕ್ ಜಾಗೊಂವ್ಕ್ ಲಾಗ್ಲೊ.

ದೇವಾಚೊ ಸಬ್ ಮೊಡ್ಚ್ಯಾ ಮಿಸಾಂವಾಂತ್...

‘ಖಿಯ್ಸರ್ ತುಕಾ ವೊಂಪ್ಲಾ (ರೊಯ್ಲಾ) ಥಂಯ್ಸರ್ ತುಂ ಫಳಾಭರಿತ್ ಜಾ’ ಮ್ಹಳ್ಳ್ಯಾ ಉತ್ರಾಂ ಪ್ರಮಾಣೆಂ ಜಿಯೆಲ್ಲೊ ಬಾಪ್ ಆಲ್ಫ್ರೆಡ್ ಹೆರ್ ಮಿಸಾಂವಾಂತ್ ಆಪ್ಲಾಕ್‌ಚ್ ಸಂಪೂರ್ಣ್ ಸಮರ್ಪಿತಾಲೊ. ಆಪ್ಲೆಂ ಖಾಂದಾರ್ ಘೆತ್‌ಲ್ಲಿ ಹರ್ ಜವಾಬ್ದಾರಿ ತೊ ಧಿರಾಸಾಣೆನ್ ಸಾಂಬಾಳ್ನ್ ವ್ಹರ್ತಾಲೊ. ಪೂಣ್ ಹ್ಯಾ ಸರ್ವ್ ಯೆವ್ಜಣೆಂ ಮಧೆಂ ತಾಚ್ಯಾ ಜಿವಿತಾಚಿ ಪ್ರಮುಖ್ ದಿಶಾ ಆಸ್‌ಲ್ಲಿ ದೇವಾಚೊ ಸಬ್ ಪರ್ಗಟ್ ಕರ್ಚಿ.

ಕ್ರಿಸ್ತಾಚ್ಯಾ ಆದರ್ಶಾಂನಿ ಆನಿ ಸಾಂ. ಫ್ರಾನ್ಸಿಸ್ ಆಸಿಸಿಚ್ಯಾ ಮೆಟಾಂನಿ ಜಿಯೆಲ್ಲೊ ಬಾಪ್ ಆಲ್ಫ್ರೆಡ್ ಆಪ್ಲೆ ಜಿಣಿಯೆಂತ್ ಹೆರ್ ಧರ್ಮಾಂ ಆನಿ ಸಮಾಜಾ ಮದೆಂ ಕ್ರಿಸ್ತಾಚಿ ಬರಿ ಖಬರ್ ಪರ್ಗಟರ್ ಕರುಂಕ್ ವಾವುರೊ. ದೇವಾನ್ ತಾಕಾ ದಿಲ್ಲಿಂ ಸರ್ವ್ ದೇಣಿಂ ತಾಣೆಂ ಹ್ಯಾ ವರ್ಲ್ಡ್ ಮಿಸಾಂವಾಂ ಖಾತಿರ್ ವಾಪಾರ್ಲಿಂ. ಪ್ರಸಂಗ್ ದಿಂವ್ಚ್ಯಾ ಅಮೊಲಿಕ್ ದೆಣ್ಯಾನ್ ಫಿರ್ಗಜೆಂತ್ ಆನಿ ಫಿರ್ಗಜೆ ಭಾಯ್ರೆಯಿ ತಾಣೆಂ ವಾಂಚೆಲಾಚಿ ಬರಿ ಖಬರ್ ವಿಸ್ತಾರಾಯ್ಲಿ. ತೊ ಆಪ್ಲೆಂ ತತ್ವಾ ಪ್ರಮಾಣೆಂ ಜಿಯೆಲೊ ಆನಿ ಹೆರಾಂಕ್ ತಾಣೆಂ ತೊಚ್ ಸಂದೇಶ್ ದಿಲೊ. ತಾಚಿ ಜಿಣಿ ಮಾನವೀಯ್ ಮೌಲ್ಯಾಂಚಿ ಏಕ್ ನವಿ ರುಜ್ವಾತ್ ಜಾಲ್ಲಿ. ಪಾಪಾ ಪಾವ್ಲು ಸವ್ಯಾನ್ ಉದ್ಗಾರ್ಲಿಂ ಉತ್ರಾಂ: ‘ತುಮ್ಮಿಂ ಉತ್ರಾಂ ಮ್ಹಾಕಾ ಆಯ್ಕನಾಂತ್, ಕಿತ್ಯಾಕ್ ತುಮ್ಮೊ ಕರ್ನೊ ತಾಂಚೆ ಪ್ರಾಸ್ ವರ್ತೊ’, (EN 41) ತಾಚೆ ಜಿಣಿಯೆಂತ್ ಖರಿಂ ಜಾಲಿಂ.



ಮೊಂತೆ ಮರಿಯಾಣೊ ಫರಂಗಿಪೇಟ್

ಮೊಂತೆ ಮರಿಯಾಣೊ, ಫರಂಗಿಪೆಟ್

ಕ್ರಿಸ್ತಾಚ್ಯಾ ಶೆತಾಂತ್ 25 ವರಾಂಚ್ಯಾ ಸುಫಳ್ ಮಣಿಯಾರ್‌ಪಣಾಚೆ ಸೆವೆ ಉಪ್ರಾಂತ್ ಬಾಪ್ ಆಲ್ಫ್ರೆಡಾಕ್ ಪರತ್ ಮೊಂತೆ ಮರಿಯಾಣೊ ಫ್ರಾಯರಿಕ್ ವರ್ಗ್ ಜಾಲೊ. ಖಿಯರ್ ತಾಚ್ಯಾ ಯಾಜಕಿ ಜಿವಿತಾಚಿ ಸುರ್ವತ್ ಬಾಪ್ ಆಲ್ಫ್ರೆಡಾನ್ ಕೆಲ್ಲಿ ತ್ಯಾಚ್ ಧಳಾರ್ 1981ವ್ಯಾ ವರಾ ನೊವಿಶಿಯೆಟಿಚೊ ವ್ಹಡಿಲ್ ಜಾವ್ನ್ ಬಾಪ್ ಆಲ್ಫ್ರೆಡ್ ಪರತ್ ಸ್ಥಾಪಿತ್ ಜಾಲೊ.

‘ರೋಚ್ ಬಾಪಾ’ಚೊ ವೆಗ್ಳಾಚಾರ್ ಕಾಸರ್‌ಕೊಡ್ ಫಿರ್ಗಜೆಂತ್ಲ್ಯಾ ಅಭಿಮಾನಿಂಕ್ ಏಕ್ ಕೊಡ್ಲಾಣ್ ಜಾಲಿ ತರಾಯಿ ಬಾಪ್ ಆಲ್ಫ್ರೆಡಾನ್ ದೆವಾಚೆ ಖುಶೆಕ್ ಖಾಲ್ತಿಮಾನ್ ಘಾಲ್ನ್ ಹೊ ನವೊ ಹುದ್ದೊ ಘೆತ್ಲೊ.

ಗಾಂವ್ ಖಿಯ್ಜೊಯ್ ಜಾಂವ್, ಹುದ್ದೊ ಕಸಲೊಯ್ ಜಾಂವ್ ಬಾಪ್ ಆಲ್ಫ್ರೆಡಾಚೆ ಸೆವೆ ಧೈಯಾ ಥಂಯ್ ಕಸಲೊಚ್ ಫರಕ್ ಜಾಯ್ನಾಸ್ಲೊ. ಫ್ರಾಯರಿಂತ್ ನವಿಸಾ ಸಂಗಿಂ ತೊ ಮೊಗಾನ್ ಭರ್ಸಾಲೊ. ಕಾಪುಚಿನ್ ಸ್ಪಿರಿತಾನ್ ತಾಂಚಿಂ ಕಾಳ್ಜಾಂ ತಾಣೆಂ ಘುಟಾಕ್ ಘಾಲಿಂ. ತಾಂಚೆ ಥಂಯ್ ನವೊ ಸೆವಾ ಮನೋಭಾವ್ ಜಳಯ್ಲೊ. ಎಕಾ ಉತ್ರಾನ್ ಸಾಂಗ್ಚೆಂ ಜಾಲ್ಯಾರ್ ಆಪ್ಲ್ಯಾ ಭೊಳ್ಕಾ ಆನಿ ಮೊಗಾಳ್ ಜಿಣಿಯೆ ಆದರ್ಶಾನ್ ನವಿಸಾಂ ಥಂಯ್ ಕ್ರಿಸ್ತಿ ಶೆತಾಂತ್ ರಾವುಂಕ್ ನವೊ ಜೀವ್ ಭರ್ಲೊ.

ಬಾಪ್ ಆಲ್ಫ್ರೆಡಾಚಿ ಸೆವಾ ಥಂಯ್ ಮಾತ್ರ ಸೀಮಿತ್ ಜಾಂವ್ಕ್ ನಾ, ಭೊಂವ್ಣೆಚ್ಯಾ ಫಿರ್ಗಜಾಂನಿ ತಾಣಿಂ ತಾಚಿಂ ದೆಣಿಂ ಸೊಮ್ಯಾ ಖಾತಿರ್ ವಾಪರ್ಲಿಂ. ಕೊಣಾಕ್‌ಯಿ ತಾಣೆಂ ಇನ್ಕಾರ್ ಕರುಂಕ್ ನಾ, ಕೊಣಾಕ್‌ಯಿ ತಾಣೆಂ ಪಾಟಿಂ ಧಾಡುಂಕ್ ನಾ, ಬಗರ್ ಆಪ್ಲೆ ಸೆವೆನ್ ತಾಂಕಾಂ ಪುನಿತ್ ಆನಿ ಪಾವನ್ ಕೆಲೆಂ.

ಕಾಸರ್‌ಕೋಡಾಕ್ ಪಾಟಿಂ

1987ವ್ಯಾ ವರಾ ಕಾಸರ್‌ಕೋಡ್ಲೆ ದೇವ್‌ಪ್ರಜೆಚ್ಯಾ ಕಾಳ್ಜಾಂತ್ ಸಂತೊಸಾಚೆಂ ಲ್ಹಾರ್ ಉಮಾಳ್ಲೆಂ. ತಾಂಚೊ ಮೊಗಾಳ್ 'ರೋಚ್ ಬಾಪ್' ಪರತ್ ತಾಂಚೆ ಮದೆಂ ಯೆಂವ್ಚಾರ್ ಆಸ್‌ಲ್ಲೊ. 6 ವರಾಂ ಆಪ್ಲೆ ಆಮೊಲಿಕ್ ಸೆವೆನ್ ಆಪ್ಲ್ಯಾ ಲೋಕಾಚಿಂ ಕಾಳ್ಜಾಂ ಮನಾಂ ಉಜ್ವಾಡಾಯ್‌ಲ್ಲೊ ಬಾಪ್ ಆಲ್ಫ್ರೆಡ್ ಪರತ್ ಕಾಸರ್‌ಕೋಡ್ ಸಾಂ. ಜುಜೆ ಫಿರ್ಗಜೆಚೊ ವಿಗಾರ್ ಜಾವ್ನ್ ನೇಮಕ್ ಜಾಲೊ. ಲೋಕಾನ್ ವ್ಹಡಾ ಸಂತೊಸಾನ್ ಆನಿ ಕಾಳ್ಜಾ ಉಮಾಳ್ಕಾಂನಿ ತಾಕಾ ಸ್ವಾಗತ್ ಕೆಲೊ.

ಹೆ ಘಡಿಯೆ ಆಪ್ಲೆಂ ವಾವುರ್‌ಲ್ಲಾ ಶೆತಾಂತ್ಲಿ ಬರಿ ಪಿಕಾವಳ್ ಪಳೆವ್ನ್ ಬಾಪ್ ಆಲ್ಫ್ರೆಡಾಚ್ಯಾ ಕಾಳ್ಜಾಂತ್ ಉದೆಲ್ಲಿ ಉಪ್ಕಾರ್ ಆಟೊಫ್ಲಿ ಸರ್ವೆಸ್ಪರಾಚ್ಯಾ ಪಾಂಯಾಂ ಥಳಿಂ ಉಬ್ಲಿ. ತೊಚ್ ಜಿನೊಸ್ ತೊಚ್ ಸ್ಪಿರಿತ್ ಬಾಪ್ ಆಲ್ಫ್ರೆಡಾ ಥಂಯ್ ಪರತ್ ಜಿವಾಳ್ಕೊ ಆನಿ ಇತಿಹಾಸಾಚೆಂ ತೆಂಚ್ ರೋದ್ ಪರತ್ ಘಂವುಂಕ್ ಲಾಗ್ಲೆಂ.

ಯೆದೊಳ್‌ಚ್ ಅಭಿವೃದ್ಧೆಚ್ಯಾ ಪಾಂವ್ಡ್ಯಾಕ್ ಪಾವುನ್ ಆಸ್ಚ್ಯಾ ಸಾದ್ಯಾ ಲೋಕಾಂ ಖಾತಿರ್ ತಾಣೆಂ ವಿವಿಧ್ ಯೋಜನಾಂ ಮಾಂಡುನ್ ಹಾಡ್ಲಿಂ.

ಉದ್ಯೋಗ್ ಕೇಂದ್ರ್

ಸಮಾಜಾಂತ್ ಬರ್ಯಾ ಕಾಮಾರ್ ಆಸ್ಲೆಂ ವರ್ತೆಂ ಗರ್ಜೆಚೆಂ ಮ್ಹಳ್ಳೆಂ ಸತ್ ಆಪ್ಲ್ಯಾ ಲೋಕಾ ಥಂಯ್ ತಾಣೆಂ ಖಿಂಚಯ್ಲೆಂ. ಶಿಕ್ಪಾ ಶೆತಾಂತ್ ತಾಣೆಂ ಉಟಯ್ಲೆ ಕ್ರಾಂತಿ ವರ್ವಿಂ ಸಬಾರ್ ಯುವಜಣ್ ಆತಾಂ ಬರ್ಯಾ ಫುಡಾರಾಕ್ ಕಾಮಾಂ ಸೊದುಂಕ್ ಲಾಗ್ಲೆ. ಹೆ ವೆಳೆಂ ಬಾಪ್ ಆಲ್ಫ್ರೆಡಾನ್ ತಾಂಕಾಂ ಬರೊ ಫುಡಾರ್ ಲಾಬೊಂವ್ಕ್ ಉದ್ಯೋಗ್ ಕೇಂದ್ರ್ ಸುರು ಕೆಲೆಂ. ಆಪ್ಲ್ಯಾ ಅಭಿಮಾನಿಂಚೊ ತಾಣೆಂ ಸಂಪರ್ಕ್ ಆನಿ ಆಪ್ಲೆ ಫಿರ್ಗಜೆಂತ್ಲ್ಯಾ ಯುವಜಣಾಂಕ್ ತಾಣೆಂ ಥಂಯ್ಸರ್ ಬರ್ಯಾ ಕಾಮಾ ಖಾತಿರ್ ಧಾಡ್ಲೆಂ. ಅಶೆಂ ತಾಂಚ್ಯಾ ಜಿವಿತಾಂತ್ ಗೌರವ್ ಆನಿ ಸಮಾಜಿಕ್ ಜಿಣಿಯೆಚಿ ಭದ್ರತಿ ತಾಣೆಂ ಜೊಡ್ಲಿ. ಫರ್ ಕುಟಮ್ ಸೊಡ್ನ್ ಪಯ್ಸ್ ಕಾಮಾ ಖಾತಿರ್ ವಚುಂಕ್ ಅಸಾಧ್ಯ್ ಜಾಲ್ಲ್ಯಾಂ ಖಾತಿರ್ಯಿ ತಾಣೆಂ ವಿವಿಧ್ ಯೋಜನಾಂ ರೂಪಿತ್ ಕೆಲಿಂ. ತಾಂಕಾಂ ವ್ಯಾಪಾರ್ ದಂದೊ ಕರುಂಕ್ ಉತ್ತೇಜನ್ ದಿಲೆಂ. ಸಬಾರಾಂಕ್ ತಾಂಚ್ಯಾ ಪರಿಸರಾಂತ್ ಅಂಗ್ವೊ ಕರುನ್ ದಿಲ್ಯೊ. ಅಶೆಂ ಬಾಪ್ ಆಲ್ಫ್ರೆಡಾನ್ ಸಬಾರಾಂಚ್ಯಾ ಜಿವಿತಾಂತ್ ಸಂತೊಸಾಚೊ ಉಜ್ವಾಡ್ ಭರ್ಲೊ.

ಸಯಿಕೆಚೆಂ ಕೇಂದ್ರ್

ಜಿಣಿಯೆಕ್ ಥಾರೊ ಲಾಬೊಂವ್ಚ್ಯಾ ಉದ್ಯೋಗ್ ಕೇಂದ್ರ್ ಸಂಗಿಂ ಬಾಪ್ ಆಲ್ಫ್ರೆಡಾನ್ ಆನ್ಯೆಕ್ ಪ್ರಮುಖ್ ಮೇಟ್ ದವರ್ಲೆಂ. ತೆಂಚ್ ಸಯಿಕೆಚೆಂ ಕೇಂದ್ರ್!

ಹೆ ತಾಚೆ ಯೆವ್ಜಣೆಕ್ ವ್ಹಡ್ಲೆಂ ದಫ್ತರ್, ಕಾಮಾಕ್ ಮನ್ಶಾಂ, ದಯ್ಕಿಕ್ ಪತ್ರಾಂತ್, ಟಿ.ವಿ.ಚೆರ್ ಜಾಹಿರಾತ್ ನಾಸ್ಲೆಂ. ಹೊ ಕ್ರಿಸ್ತಾಚೊ ಮಣಿಯಾರಿ ಆಪ್ಲ್ಯಾ ಸರ್ವ್ ಮಿಸಾಂವಾಂ ಮದೆಂ ಹೆಂ ಸೆವಾ ಕೇಂದ್ರ್ ಗರ್ಜೆವಂತಾ ಖಾತಿರ್ ಎಕ್ಲೊಚ್ ಚಲೊವ್ನ್ ವ್ಹರ್ತಾಲೊ.

ಹೆಂ ಕೇಂದ್ರ್ ಸುರು ಕರುಂಕ್ ಬಾಪ್ ಆಲ್ಫ್ರೆಡಾಚೊ ಉದ್ದೇಶ್ ಸಾಮಾಜಿಕ್ ಬದ್ಲಾಪಾಚೊ ಆಸ್‌ಲ್ಲೊ. ತೆ ವೆಳಿಂ ಥಂಯ್ಸರ್ ಘಡ್ಣಿಂ ಕಾಜರಾಂ ತ್ಯಾ ಸಮುದಾಯಾಚ್ಯಾ ಪುರಾತನ್ ರಿವಾಜಿ ಪ್ರಕಾರ್‌ಚ್ ಜಾತಾಲಿಂ. ಪರಿಸ್ಥಿತಿ ಅಶಿಚ್ ಮುಂದರುನ್ ತಾಂಚ್ಯಾ ಸಯ್ರ್ಯಾಂ ಭಿತರ್‌ಚ್ ಕಾಜರಾಂ ಜಾಂವ್ಚಿ ಪರಿಗತ್ ಉಬ್ಜಲ್ಲಿ. ಸಾಮಾಜಿಕ್ ಥರಾನ್ ಹೆಂ ಸಾರ್ಕೆಂ ನ್ಹಯ್ ಮ್ಹಣ್ ಚಿಂತ್‌ಲ್ಲಾ ಬಾಪ್ ಆಲ್ಫ್ರೆಡಾನ್ ತಾಚೆ ವಳ್ಕಿರ್ ಥಂಯ್ಚ್ಯಾ ಫಿರ್ಗಜ್‌ಗಾರಾಂಕ್ ಬರೊ ಸಯ್ರಿಕೊ ಲಾಬಯ್ಲೊ. ಅಸಲ್ಯಾ ಬದ್ಲಾಪಾನ್ ತಾಂಚೆ ಜಿಣಿಯೆ ರಿತಿಂತ್ ಆನಿ ಸಾಂಸ್ಕೃತಿಕ ಅಚಾರ್ ವಿಚಾರಾಂನಿ ಬದ್ಲಾವಣ್ ಜಾಲಿ ಆನಿ ಕ್ರಮೇಣ್ ಹೆರ್ ಸಮಾಜಾ ಸಮರ್ ತಾಂಚೆ ಜಿಣಿ ಗೌರವಾಚಿ ಜಾವ್ನ್ ಬದಲ್ಲಿ. ಅಶೆಂ ಬಾಪ್ ಆಲ್ಫ್ರೆಡ್ ತಾಂಚೆ ಮಧೆಂ ಸಾಮಾಜಿಕ್ ಬದ್ಲಾವಣೆಚೊ ಮೆಸ್ತಿ ಜಾವ್ನ್ ರೂಪಿತ್ ಜಾಲೊ.

ದೇವ್ ಆಪೊವ್ಣಾಚೊ ಪ್ರೇರಕ್

‘ಕಸೊ ಬಾಪ್, ತಸೊ ಪೂತ್’ ಮ್ಹಳ್ಳೆಂ ಭಾಂಗ್ರಾಳೆಂ ಉತರ್ ಕಾಸರ್‌ಕೊಡ್ಲ್ಯಾ ಸಾಂ. ಜುಜೆ ಫಿರ್ಗಜೆಕ್ ಲಾಗು ಜಾತಾ. ಬಾಪ್ ಆಲ್ಫ್ರೆಡಾಚೆ ನಿರಂತರ್ ಮ್ಹಿನತೆನ್ ಫಿರ್ಗಜೆಂತ್ ಮಾಗ್ಣ್ಯಾಚೆಂ ಆನಿ ದೇವ್ ಮೊಗಾಚೆಂ ಜಿವಿತ್ ರೂಪಿತ್ ಜಾಲೆಂ. ಬಾಪ್ ಆಲ್ಫ್ರೆಡಾಚೆ ಸಾಧಿ. ಭೊಳಿ ಜಿಣಿ ಸರ್ವಾಂಕ್ ಏಕ್ ಆದರ್ಶ್ ಜಾಂವ್ಕ್ ಪಾವ್ಲಿ. ಹೆ ತಾಚೆ ದೆಕಿಭರಿತ್ ಜಿಣಿಯೆ ಥಾವ್ನ್ ಯುವಜನಾಂಗೆ ಪ್ರೇರಿತ್ ಜಾಲೆಂ. ಬಾಪ್ ಆಲ್ಫ್ರೆಡಾ ಬರಿಂಚ್ ಆಪ್ಲಿ ಜಿಣಿ ಸೊಮ್ಯಾಚೆ ಸೆವೆಕ್ ಕಿತ್ಯಾಕ್ ಅಪುರ್ಣ್ ನಜೊ ಮ್ಹಳ್ಳೆಂ ಚಿಂತಪ್ ತಾಂಚೆ ಥಂಯ್ ಉದೆಲೆಂ.

ಆನಿ ಹೆ ಭಾಗಿ ಘಡಿಯೆ ಬಾಪ್ ಆಲ್ಫ್ರೆಡ್ ಜಾಂವ್ಕ್ ಪಾವ್ಲೊ ತಾಂಚೊ ಮಾರ್ಗದರ್ಶಕ್, ತಾಂಚೊ ಮೆಸ್ತಿ, ತಾಂಚೊ ಗುರು ಆನಿ ತಾಂಚೊ ಹಿತಚಿಂತಕ್, ‘ಬಾಪ್ ರೊಚಾಚ್ಯಾ’ ಬಾಪುಯ್ ಸಾರ್ಕ್ಯಾ ಪ್ರೇರಣಾನ್ ಸಬಾರ್ ದೇವ್ ಅಪೊವ್ಣಿಂ ಉದೆಲಿಂ. ಸಬಾರ್ ಚಲೆ

ಚಲಿಯಾನಿ ಕ್ರಿಸ್ತಾಚೆ ಸೆವೆಂತ್ ಜವಾಬ್ದಾರೆಚೆ ನಾಂಗಾರ್ ಧರ್ರೆ. ಹಾಚೊ ಪರಿಣಾಮ್ ಜಾವ್ನ್ ಸಾಂ. ಜುಜೆ ಫಿರ್ಗಜೆಚಿ ಮಾತಿ ಅಭಿಶಕ್ತ್ ಜಾಲ್ಲ್ಯಾ ಧಾರ್ಮಿಕಾಂ ಥಾವ್ನ್ ಪಾವನ್ ಜಾಲಿ ಆನಿ ತೆ ಧರ್ಣಿ ಥಾವ್ನ್ ಸೊಮ್ಯಾಚ್ಯಾ ಶೆತಾಂತ್ ಚಡ್ ಆನಿ ಚಡ್ ಫಳಾಂ ಉದೆವ್ನ್ ಆಯ್ಲಿಂ.

ನವಿ ಫ್ರಾಯರಿ

ಬಾಪ್ ಆಲ್ಫ್ರೆಡಾನ್ ಪಯ್ಲ್ಯಾ ಹಂತಾರ್ ಫಳಾಭರಿತ್ ಸೆವೆಚಿಂ 6 ವರ್ಸಾಂ ಕಾಸರ್‌ಕೊಡಾಂತ್ ಅರ್ಪಿಲಿಂ. ತ್ಯಾಚ್ ವೆಳಾರ್ ನವೆಂ ದೇವ್ ತೆಂಪ್ಲಾ ಬಾಂದ್ಚೆಂ ಕಾಮ್ ಆರಂಭ್ ಕೆಲೆಂ ಆನಿ ಮಜ್ಬತ್ ದೇವ್ ಮಂದಿರ್ ಉಬೆಂ ಜಾಲೆಂ. ಪೂಣ್ ಖಾಲ್ತೊ ಭೊಳೊ ಬಾಪ್ ಆಲ್ಫ್ರೆಡ್ ಪರ್ನ್ಯಾ ಘರಾಂತ್‌ಚ್ ಜಿಯೆಲೊ. ತಾಚೆ ಸಾಂಗಾತಿಯ್ ಥಂಯ್ ವಸ್ತಿ ಕರ್ತಾಲೆ. ಹೆ ವೆಳಿಂ ತಾಂಕಾಂ ಚಡಿತ್ ಜಾಗೊ ಗರ್ಜ್ ಮ್ಹಳ್ಳೆಂ ಸತ್ ಬಾಪ್ ಆಲ್ಫ್ರೆಡಾಚ್ಯಾ ಅನುಭವಿ ಕಾಳ್ಜಾಂತ್ ಉದೆಲೆಂ.

ಫಿರ್ಗಜೆಗಾರಾಂ ಸಮರ್ ಹೊ ವಿಷಯ್ ಪ್ರಸ್ತಾಪ್ ಕೆಲ್ಲಿ ವೆಳಿಂ ಸರ್ವಾಂನಿ ಹಾತಾಕ್ ಹಾತ್ ಮೆಳಯ್ಲೆ ಆನಿ ನವ್ಯಾ ಫ್ರಾಯರಿಚ್ಯಾ ಬಾಂದ್ಪಾಚಿ ಸುರ್ವಾತ್ ಕೆಲಿ. ಬಾಪ್ ಆಲ್ಫ್ರೆಡಾಚೆ ಜವಾಬ್ದಾರೆಚ್ಯಾ ಮುಕೆಲ್ಪಣಾರ್ ಹೆಂ ಬಾಂದಪ್ ಸೊಂಪ್ಲೆಂ ಆನಿ 1991ವ್ಯಾ ವರ್ಸಾ ಹೆ ನವೆ ಫ್ರಾಯರಿಚೆಂ ಆಶೀರ್ವಚನ್ ಕಾರ್ಯೆಂ ಸಂಭ್ರಮ್ಲೆಂ.

ಭಾಗೆವಂತ್ ಕುಟ್ಮಾಚಿ ಫಿರ್ಗಜ್, ಬ್ರಹ್ಮಾವರ್

1994ವ್ಯಾ ವರ್ಸಾ ಬಾಪ್ ಆಲ್ಫ್ರೆಡ್ ಪರತ್ ಬ್ರಹ್ಮಾವರ್ ಭಾಗೆವಂತ್ ಕುಟ್ಮಾಚ್ಯಾ ಫ್ರಾಯರಿಕ್ ಯೆವ್ನ್ ಪಾವ್ಲೊ. 1956ವ್ಯಾ ವರ್ಸಾ ಎಕಾ ಖೆರಿತ್ ಆನಿ ಜವಾಬ್ದಾರೆಚೆಂ ಮಿಸಾಂವ್ ಆಪ್ಲ್ಯಾ ಹಾತಿಂ ಘೆವ್ನ್ ತಾಣೆಂ ಹೆ ಫಿರ್ಗಜೆಂತ್ ಪ್ರವೇಶ್ ಕೆಲ್ಲೊ.

ತ್ಯಾ ವೆಳಿಂ ಥಂಯ್ಸರ್ ಆಸ್‌ಲ್ಲೆಂ ಕಾಳೆಂ ಮೋಡ್ ಆಪ್ಲೆ ಮೊವಾಳಾಯೆಚ್ಯಾ ಉಜ್ವಾಡಾನ್ ತಾಣೆಂ ನಿತಳ್ ಕೆಲ್ಲೆಂ. ಥಂಯ್ಸರ್ ತಾಣೆಂ ರಾಜಿ ಸಂಧಾನಾಚೊ ಪವಿತ್ರ ಬಾಂದ್ ಬಾಂದ್‌ಲ್ಲೊ. ಥಂಯ್ಸರ್ ತಾಣೆಂ ಕುಟ್ಮಾ ಜಿವಿತಾಚೆಂ ಬಾಂದವ್‌ಪಣ್ ರುತಾಂ ಕೆಲ್ಲೆಂ ಆನಿ ಆತಾಂ ಲಾಂಬಾಯೆಚೆ ಸೆವೆ ಆಪ್ಲೆ ಉಪ್ರಾಂತ್ ಆಪ್ಲ್ಯಾ ವ್ಹಡಿಲಾಂಚೆ ಖುಶೆಕ್ ಖಾಲ್ತಿಮಾನ್ ಘಾಲ್ನ್ ಬಾಪ್ ಆಲ್ಫ್ರೆಡ್ ಬ್ರಹ್ಮಾವರ್ ಯೆವ್ನ್ ಪಾವ್ತಾ.

ನಿರಂತರ್ ಸೆವಾ, ನಿರಂತರ್ ಪಯ್ಣಾಂ, ನಿರಂತರ್ ಖ್ವಿನತೆ ವರ್ವಿಂ ಆತಾಂ ತಾಚಿ ಭಲಾಯ್ಕಿ ತಿಲ್ಲಿ ಬರಿ ನಾಸ್‌ಲ್ಲಿ. ತರ್ಯಿ ತಾಚೊ ತೊ ಕ್ರಿಸ್ತಿ ಸ್ಪಿರಿತ್ ಹೆರಾಂಕ್ ತಾಚೆ ಥಂಯ್ ಅಜಾಪಿ ಥರಾನ್ ವೊಡ್ನ್ ಆಸ್‌ಲ್ಲೊ.

ಹ್ಯಾ ಯಾಜಕಾನ್ ತವಳ್ ವೊಂಪ್‌ಲ್ಲೆಂ ಬರೆಂ ಬಿಂ ಆತಾಂ ಕಿತ್ಲೆಶ್ಯಾ ಚಡಿತ್ ಮಾಪಾನ್ ಫಳ್ ದಿಂವ್ಕ್ ಪಾವ್‌ಲ್ಲೆಂ. ಥಂಯ್ಚ್ಯಾ ಲೊಕಾಂಕ್ ಬಾಪ್ ಆಲ್ಫ್ರೆಡ್ ಏಕ್ ಜಿವಂತ್ ದಂತಕಥಾ ಜಾಲ್ಲೊ. ದಿಸಾಂದೀಸ್ ಫಿರ್ಗಜೆಂತ್ಲೆ ಆನಿ ಫಿರ್ಗಜೆ ಭಾಯ್ಲೆ ಅಭಿಮಾನಿ ತಕಾ ಮೆಳುಂಕ್ ಯೆತಾಲೆ; ತಾಂಚೆ ಕಷ್ಟ್ ದುಖ್ ಬಾಪ್ ಆಲ್ಫ್ರೆಡಾ ಲಾಗಿಂ ವಾಂಟುನ್ ಘೆತಾಲೆ. ತಾಂಚೆಂ ಸಂಗಿಂ ಭರ್ಸಾತಾಲೆ; ತಾಂಚೆ ವಿರಾರಾಯ್ ತಾಕಾ ಸಾಂಗ್ತಾಲೆ; ತಾಂಚೊ ಸಂತೊಸ್ ವಾಂಟುನ್ ಘೆತಾಲೆ; ಆನಿ ಬಾಪ್ ಆಲ್ಫ್ರೆಡ್ ತೊಚ್ ಮೊವಾಳ್ ಬಾಪುಯ್ ಸಾರ್ಕೊ ತಾಂಚೊ ಮಾರ್ಗದರ್ಶಕ್ ಜಾವ್ನ್ ತಾಂಚೆ ಸಂಗಿಂ ಏಕ್ ಜಾತಾಲೊ.

ತ್ಯಾ ವೆಳಾರ್ ಅಂತರ್ ಧರ್ಮಾಂ ಮದೆಂ ಸಂಬಂಧ್ ಆನಿ ಬಾಂದಾವ್‌ಪಣ್ ಹಾಡುಂಕ್ ತೊ ವಾವುರೊ. ಸರ್ವ್ ಸಮಾಜಾಂನಿ ಎಕಾ ಮೊಗಾಚ್ಯಾ ಸಂದೇಶಾ ಖಾಲ್ ಜಿಯೆಂವ್ಕ್ ಜಾಯ್ ಮ್ಹಣ್ ತೊ ಸಂದೇಶ್ ದಿತಾಲೊ.

ಹ್ಯಾ ಭಾಗಿ ಸುವಾಳ್ಕಾರ್ ಆಪ್ಲೆ ಧಾರ್ಮಿಕ್ ಜಿಣಿಯೆಚೊ ಭಾಂಗಾರೋತ್ಸವ್ ಆಚರ್ಸುಂಚೆಂ ಭಾಗ್ ಬಾಪ್ ಆಲ್ಫ್ರೆಡಾಕ್ ದೆವಾನ್ ಫಾವೊ ಕೆಲೆಂ.

1995 ಎಪ್ರಿಲಾಚೆ 30 ತಾರಿಕೆರ್ ಕಾಪುಚಿನ್ ಫ್ರಾದಿಂ ಸಂಗಿಂ ಸರ್ವ್ ಫಿರ್ಗಜ್‌ಗಾರಾಂನಿ ಹೊ ಸಂಭ್ರಮ್ ದಬಾಜಾನ್ ಮಾಂಡುನ್ ಹಾಡ್ಲೊ. ಸಂತೊಸಾಚ್ಯಾ ಉಮಾಳ್ಕಾರ್ ತಾಣಿಂ ಬಾಪ್ ಆಲ್ಫ್ರೆಡಾಕ್ ಉಪ್ಕಾರಿ ಭೊಗ್ಲಾಂನಿ ಅಭಿನಂದನ್ ಪಾಟಯ್ಲೆ.

ಯಾಜಕ್, ಧಾರ್ಮಿಕ್, ಸಯ್ವಿಂ, ಫಿರ್ಗಜ್‌ಗಾರ್, ಹೆರ್ ಫಿರ್ಗಜ್‌ಗಾರ್. ಹಜಾರೊಂ ಅಭಿಮಾನಿ ತ್ಯಾ ದಿಸಾ ಸಾಂಗಾತಾ ಮೆಳ್ಳೆ ಆನಿ 'ಬಾಪ್ ಆಲ್ಫ್ರೆಡ್' ಮ್ಹಳ್ಳ್ಯಾ ಶ್ರೇಷ್ಟ್, ಪೂಣ್ ಸಾಧ್ಯಾ ಭೊಳ್ಳ್ಯಾ ಕ್ರಿಸ್ತಾ ಮಣಿಯಾರಿಕ್ ತಾಂಕಾಂ ಲಾಬಯ್‌ಲ್ಲ್ಯಾಕ್ ತಾಣಿಂ ಧನಿಯಾ ದೆವಾಕ್ ಅರ್ಗಾಂ ಪಾಟಯ್ಲೆ.

ಪೂಣ್ ಬಾಪ್ ಆಲ್ಫ್ರೆಡ್ ಆಪ್ಲ್ಯಾ ಖಾಲ್ತೆಪಣಾಚ್ಯಾ ಆನಿ ಭೊಳೆಪಣಾಚ್ಯಾ ಮೊವಾಳ್ ಕಾಳ್ಜಾನ್ ದೆವಾಕ್ ಅರ್ಗಾಂ ಪಾಟೊವ್ನ್ ಆಸ್‌ಲ್ಲೊ.

ಅಂತಿಮ ಪರ್ಯಾಣ

1996 ಜೂನ್ ಮಹಿನ್ಯಾ ಥಾವ್ನ್ ಬಾಪ್ ಆಲ್ಫ್ರೆಡಾಚಿ ಭಲಾಯ್ಕಿ ಭಿಗಡ್ನ್ ಆಯ್ಲಿ. ಸಬಾರ್ ಪಾವ್ಟಿಂ ತಾಕಾ ಆಸ್ಪತ್ರೆಕ್ ಭರ್ತಿ ಕರಿಚೆ ಪಡ್ಲೆಂ.

ಕಾಳ್ಜಾ ಪಿಡಾ, ಇತರ್ ಪಿಡೆಂಕ್ ಲಾಗುನ್ ದಿಸಾಂದೀಸ್ ಬಾಪ್ ಆಲ್ಫ್ರೆಡ್ ನಿತ್ರಾಣಿ ಜಾವ್ನ್ ಯೆತಾಲೊ. ದಾಕ್ತರಾಂನಿ ಸರ್ವ್ ಪ್ರಯತ್ನಾಂ ಕೆಲಿಂ ತರ್ಯಿ ತಾಚಿ ಸ್ಥಿತಿ ದಿಸಾಂದೀಸ್ ಬಿಗ್ಡನ್‌ಚ್ ಆಯ್ಲಿ.

‘ತುವೆಂ ಭೊವ್ ಬರೆಂ ಕೆಲಾಂಯ್ ಮ್ಹಜ್ಯಾ ಮೊಗಾಚ್ಯಾ ವಿಶ್ವಾಸಿ ಪುತಾ, ಯೆ ಮ್ಹಜ್ಯಾ ಗೊಪಾಂತ್ ಆನಿ ವೇಂಗ್ ಮಾರ್ ತುಜ್ಯಾ ಬಾಪಾಯ್ಕ್’ ಮ್ಹಳ್ಳಿಂ ಬಾಪಾಚಿಂ ಉತ್ರಾಂ ತಾಚೆ ಜಿಣಿಯೆಂತ್ ಸಾದ್ ಘಾಲುಂಕ್ ಲಾಗ್ಲಿಂ.

ನಿಮಾಣೆಂ ಮಂಗ್ಳುರಾಂತ್ಲ್ಯಾ ಫಾ| ಮುಲ್ಲರ್ ಅಸ್ಪತ್ರೆಂತ್ ಕಾಳ್ಜಾ ಆಫಾತಾಕ್ ಬಲಿ ಜಾವ್ನ್ ಬಾಪ್ ಆಲ್ಫ್ರೆಡಾನ್ ಸರ್ವೆಸ್ಪರಾಕ್ ತಾಚೊ ಅತ್ಮೊ ಒಪುನ್ ದಿಲೊ.

ತೊ ದೀಸ್ 31 ದಶೆಂಬರ್ 1996 ಸಕಾಳಿಂ 5.30 ವರಾರ್ ಸರ್ವೆಸ್ಪರಾಚೆ ಖುಶೆಕ್ ಖಾಲ್ತಿಮಾನ್ ಫಾಲ್ಸ್ ಬಾಪ್ ಆಲ್ಫ್ರೆಡಾನ್ ಆಪ್ಲೆಂ ಫಳಾಭರಿತ್ ಜಿಣಿಯೆ ಪಯ್ಲೆ ಸೊಂಪಯ್ಲೆಂ ಆನಿ ಸಾಸ್ಣಿಕ್ ಸುಖಾಚೆ ವಾಟೆಕ್ ಫುಡ್ ಕೆಲೆಂ.

ಹಿ ಖಬರ್ ಆಯ್ಕುನ್ ತಾಚೆ ಅಭಿಮಾನಿ ಸುಸ್ಕಾರುನ್ ರಡ್ಡೆ; ಬಾಪುಯ್ ನಾಸ್ಲ್ಯಾ ಭುರ್ಗ್ಯಾಂ ಬರಿಂ ವಿಳಾಪ್ ಕರಿಲಾಗ್ಲೆ. ಎಕಾ ಉತ್ರಾನ್ ಸಾಂಗ್ಲೆಂ ತರ್ ಬಾಪ್ ಆಲ್ಫ್ರೆಡಾಚೆಂ ಮರಣ್ ಕೊಣಾಕ್ಯಾ ಜಿರೊಂವ್ಕ್ ಜಾಯ್ನಾಸ್ಲಿ ಆಫಾತಾಚೆ ಖಬರ್ ಜಾಲಿ.

1997 ಜನೆರ್ 1 ತಾಂಕೆರ್ ಬ್ರಹ್ಮಾವರ್ ಫಿರ್ಗಜೆಂತ್ಲೆ ಸಿಮಿಸ್ತಿಂತ್ ಬಾಪ್ ಆಲ್ಫ್ರೆಡಾಚೆ ನಿರ್ಜೀವ್ ಕೂಡ್ ನಿಕೆಪಿಲಿ.

ಮಂಗ್ಳುರ್ಟೊ ಗೊವ್ಳಿ ಬಾಪ್ ಅ| ಮಾ| ಲುವಿಸ್ ಪಾವ್ಲ್ ಸೊಜಾನ್ ಮಿಸಾಚೆಂ ಬಲಿದಾನ್ ಭೆಟಯ್ಲೆಂ. ಹಜಾರೊಂ ಹಜಾರ್ ಅಭಿಮಾನಿ ಜಾತ್‌ಭೇದ್ ನಾಸ್ತಾಂ ಆಪ್ಲ್ಯಾ ಗುರುಚೆಂ ಅಂತಿಮ್ ದರ್ಶನ್ ಘೆಂವ್ಕ್ ಆಯ್ಲೆ. ಸರ್ವಾಂಚಿ ಕಾಳ್ಜಾಂ ರಡ್ತಾಲಿಂ. ಕಾಳ್ಜಾ ಕೊನ್ಯಾರ್ ಥಾವ್ನ್ ಧನ್ಯಾ ದೆವಾಕ್ ಏಕ್‌ಚ್ ಮಾಗ್ಲೆಂ ಭಾಯ್ರ್ ಸರ್ತಾಲೆಂ ಆನಿ ಸರ್ಗಿಂ ವಯ್ರ್ ಚಡ್ತಾಲೆಂ:

‘ದೆವಾ ಬಾಪಾ, ಬಾಪ್ ಆಲ್ಫ್ರೆಡ್ ರೊಚಾಕ್ ಸಾಸ್ಣಿಕ್ ಶಾಂತಿ ಲಾಬಯ್’

ಮಾಗ್ಗೆಂ

ಸರ್ವ್ ಮೊಗಾಳ್ ಆನಿ ಸರ್ವ್ ದಯಾಳ್ ಬಾಪಾ,
ತುಜೊಚ್ ಯಾಜಕ್, ಫ್ರಾದ್ ಆಲ್ಫ್ರೆಡ್ ರೋಚ್
ಆಜ್ ತುಜೆ ಸವೆಂ ಆನಿ ಸಾಂತಾಂ ಭಕ್ತಾಂಚ್ಯಾ ಜಮ್ಯಾಂತ್ ಆಸಾ
ಮ್ಹಣ್ ಹಾಂವ್ ಧೃಡ್ ಪಾತ್ಯೆತಾಂ.
ಸಾಂ. ಫ್ರಾನ್ಸಿಸ್ ಆಸಿಸಾಚ್ಯಾ ಸ್ಪಿರಿತಾನ್ ಭರುನ್
ದುಬ್ಳ್ಯಾ ಮದೆಂ ದುಬ್ಳೊ ತೊ ಜಾಲೊ.
ಸಬಾರ್ ಲೋಕ್ ತಾಚೆ ಖಾಲ್ತೆ, ಸಾದೆ
ಜಿಣಿಯೆ ರಿತಿ ವರ್ವಿಂ ಪ್ರೇರಿತ್ ಜಾಲಾ.
ಹರ್ ವರ್ಗಾಚೊ ಲೋಕ್, ಜಾತ್‌ಕಾತ್, ಬೇದ್‌ಬಾವ್ ನಾಸ್ತಾಂ
ತಾಂಚ್ಯಾ ದೈಹಿಕ್, ಮಾನಸಿಕ್, ಅತ್ಮಿಕ್ ದುಬ್ಳಿಕಾಯೆಂತ್
ಬಾಪುಯ್ ಸಾರ್ಕೊ ಮೋಗ್ ಆನಿ ಜತನ್ ಜೊಡುಂಕ್ ಪಾವ್ಲಾ.
ಭುರ್ಗ್ಯಾಂ ಸಾರ್ಕ್ಯಾ ಮೊಗಾನ್ ಆನಿ ದೆವಾಸಾಂವಾನ್
ಆಜ್ ಆಮಿ ಮಾಗ್ತಾಂವ್, ಫ್ರಾದ್ ಆಲ್ಫ್ರೆಡ್ ರೋಚಾಚೆ ಮಜತೆನ್
ತುಜೆ ಸವೆಂ ಆನಿ ಆಮ್ಚ್ಯಾ ಭಾವಾ ಭಯ್ಣಿಂ ಬರಾಬರ್
ಮೊಗಾಚಿ ಆನಿ ಸೆವೆಚಿ ಕುರ್ಪಾ ತುಂ ಆಮ್ಕಾಂ ಲಾಭಯ್.
ಕ್ರಿಸ್ತಾಚ್ಯಾ ಕಾಳ್ಜಾಚ್ಯಾ ಆಮ್ಚ್ಯಾ ಭಾವಾಕ್
ಭಾಗೆವಂತಾಚೊ ಕುರೊವ್ ಲಾಬ್ಜೆಂ ದೆಣೆಂ ಫಾವೊ ಕರ್
ಅಶೆಂ ಆಮಿ ಸರ್ವಾಂ ತುಜ್ಯಾ ಶಾಂತಿ ಸಮಾಧಾನೆಚಿಂ
ಹಾತೆರಾಂ ಜಾವ್ನ್ ಜಿಯೆಂವ್ಚೆಂ ವರ್ತೆಂ ದೆಣೆಂ
ಫ್ರಾದ್ ಆಲ್ಫ್ರೆಡ್ ರೋಚಾ ಮುಕಾಂತ್ರ್ ಫಾವೊ ಜಾಂವ್...
ಆಮೆನ್.

ಬರೆಯ್ತಾರಾ ವಿಶಿಂ...

ಹ್ಯಾ ಬುಕಾಚೊ ಬರೊವ್ಪಿ ಜೊನ್ ಕ್ರಾಸ್ತಾ,
ಬಾಪ್ ಆಲ್ಫೆಡ್ ರೊಚಾಚೊ ಭಾಚೊ, ಪ್ರಸ್ತುತ್ ಗಂಗೊಳ್ಳಿಚ್ಯಾ
ಕನ್ನಡಕುದ್ರು ಸುವಾತೆರ್ ವಸ್ತಿ ಕರುನ್ ಆಸಾ,
ಬಾಪ್ ಆಲ್ಫೆಡ್ ರೊಚಾಕ್ ಲಾಗ್ತಿಲ್ಯಾನ್ ವಳ್ಕಲ್ಯಾನ್ ಹೊ
ಆನ್ನೊಗ್ ತಾಣೆಂ ಬರಯ್ಲಾ.

ಸಾಂಗಾತಾ ವಾಲ್ಲಿ ರೋಚ್ ಬಾರ್ಕೂರ್, ಬಾಪ್ ಪ್ಯಾಟ್ರಿಕ್
ಕ್ರಾಸ್ತಾ ಕಾಮಚಿನ್, ವಿನೋದ್ ಫೆರ್ನಾಂಡ್ ಗಂಗೊಳ್ಳಿ ಹಾಂಚಿ
ಮಜತ್ ಘೆತ್ಲ್ಯಾ, ಬಾಪ್ ವಾಲೆರಿಯನ್ ಫೆರ್ನಾಂಡ್, ಸಾಸ್ತಾನ್
ಹಾಣೆಂ ಬರ್ರಾ ರಿತಿಕ್ ಕುಮಕ್ ಕೆಲ್ಯಾ.